

KAING : LAI

မာတိကာ



GRAWNG CAO TIEM LAI DEE DAW

Aux yaogyaw bwanson Siyiex, kheu baox pon yaox aux ti tiem lai in heue lai in mawh pa tiem (9) phuk tix phuk pa mawh pa tiem kheu pa tem coi Siyiex ka aux ka daux kuceu khawmuik heue.

Tokaux aux Sara ting Ngox khun Pen cao tiem lai in, aux keh daux haktiex vax, kaung Meung Mau, baux veng Pang Vai, daux Yaong Toi Lawng laong, ka daux 1956 num, khaing pa mawh Tax Ai Nap (Tax Pen) + Yax I ka heue. Ka daux pa tawx Siyiex puxaik puxo (6) kaux, aux mawh kawn ghoik heue. Kheu bwanson Siyiex 1981 num tom 1983 num yaox ti haok cawng lai sigang khri daux veng Taong Ji, Khaix an jah ti laig yuh kaing Siyiex daux Yaong Meung Mau (ManSai), khaix an daux Ceu Cao Pang Sak mai daux baux veng Lashio, daux Numli vax, tix baux hoik tix baux kheu bwanson krax caux rhawm Siyiex ti laug shiao ka ex heue.

Yam tiem ka phuk lai in, mawh yam kawn yuh aux kaing Siyiex ka daux numli Vax kawn khrit com rawm, yam giex ka beeh glawm cao jhawp kaing mai cao kwang kaing ka daux cubcau pa thong bung giex kwang cawng lai sigang khri vax, mai yuh Sara ceucao ka daux Ceucao Pang Sak heue.

Siyiex tawx moeng pa mhawm mai tawx kawn praix pa mhawm khankix simex (3) kaux, Bon (2) kaux mai kawn saux tix kaux heue, Siyiex hoik taoh aux khaing jhawm saux pa khaw ti hoik yam tete, mai kawn tawx aux im ju son kaing jhaw Nawh tom hoek yam in, ting bwanson ka Siyiex heue. Can pa kraï aux in khawmuik, mawh pa kham aux ti rieb bwanson krax moh Siyiex ka daux nyiex ma tix mai ka daux krax im ju tix, sivoe Siyiex mai sivoe kawn pwi heue.

Ting Bwanson Ka Siyiex leeingju
2016 num khix daix

PA GAU KHAING GUMLOX SIYIEX

နွတ်ကပတ်တော်ဖ် သွန်သင်ချက်



Rev. Ngox Khun Pen

Lox tawm Cao tiem lai (စာရေးသူ၏ အမှာစာ)

1. Gumlox Siyiex pa im ju (အသက်ရှင်သော နှုတ်ကပတ်တော်)
2. Siyiex loe kaux tix kaux (သုံးပါးတစ်ဆူဘုရားသခင်)
3. Krax yum rhawm pa rug (စစ်မှန်သော ယုံကြည်ခြင်း)
4. khaox lhak pa moh (ချစ်သော လက်ဝါးကပ်တိုင်တော်)
5. Khwan singax singeh cao (သန့်ရှင်းသော ဝိညာဉ်တော်)
6. Pa naog mai pa yeet khwan cao (ဝိညာဉ်တော်ပြည့်ဝခြင်းနှင့်အရှိန်ငြိမ်းခြင်း)
7. Totaix bwanson khwan cao (ဝိညာဉ်ဆုကျေးဇူးတော်)
8. Pwi khwan Cao (ဝိညာဉ်လူ)
9. Plix khwan cao khankix (ဝိညာဉ်အသီးများ)
10. Khwan pa mawh meh mai khwan pa lud (သမ္မာဝိညာဉ်နှင့် မိစ္ဆာဝိညာဉ်)
11. Puing naing khwan (ဝိညာဉ်ရေးရာတိုက်ပွဲ)
12. Rien rhawm ka cao jhai papie lhen (ပရောဖက်အတုများသတိထား)
13. Pa kraï lox pa tang Siyox (အခြားသော ဘာသာစကားပြောခြင်း)
14. Krax Rawg Bwan moi jhawm saux (အနာငြိမ်းဆုတောင်းခြင်း)
15. Kaing jhaw Siyiex (ဘုရားသခင်၏ အမှုတော်)
16. Cao priex sin pa mhawm (ဘဏ္ဍာထိန်းကောင်း)
17. Keut pot krox jun ka meung raoma (ကောင်းကင်နိုင်ငံတော်ကို မျှော်လင့်ခြင်း)
18. Siawp sibrawm mai min plak ngai (ဘုရားသခင်၏ ဘုန်းတန်ခိုးတော်)
19. Haok hu ka mhai see see (ပန်းတုံးတိုင်ဆီသို့)
20. CeuCao pa mawh Tokaux Cao Khrit (ခရစ်တော်၏ကိုယ်ခန္ဓာဖြစ်သော အသင်းတော်)
21. Viex rhawm haing: yuh kaing Siyiex (နိုးကြားတက်ကြွစွာအမှုတော်မြတ်ကို ဆောင်ရွက်ခြင်း)
22. Kaing krub kawn khrit (ခရစ်ယာန်၏ ဝတ်ပြုကိုးကွယ်ခြင်း)

GRAWNG CAO TIEM LAI DEE DAWD

စာရေးသူ၏အထုပ္ပတ္တိအကျဉ်း

Aux yaogyaw bwanson Siiyex, kheu baux pon yaox aux ti tiem lai in heue lai in mawh pa tiem (9) phuk tix phuk pa mawh pa tiem kheu pa teem coi Siiyex ka aux ka daux kuceu khawmuik heue.

Tokaux aux Sara ting Ngox khun Pen cao tiem lai in, aux keh daux haktiex vax, kaung Meung Mau, baux veng Pang Vai, daux Yaong Toi Lawng laong, ka daux 1956 num, khaing pa mawh Tax Ai Nap (Tax Pen) + Yax I ka heue. Ka daux pa tawx Siiyex puxaik puxo (6) kaux, aux mawh kawn ghoik heue. Kheu bwanson Siiyex 1981 num tom 1983 num yaox ti haok cawng lai sigang khri daux veng Taong Ji, Khaix an jah ti laig yuh kaing Siiyex daux Yaong Meung Mau (ManSai), khaix an daux Ceu Cao Pang Sak mai daux baux veng Lashio, daux Numli vax, tix baux hoik tix baux kheu bwanson krax caux rhawm Siiyex ti laug shiao ka ex heue.

Yam tiem ka phuk lai in, mawh yam kawn yuh aux kaing Siiyex ka daux numli Vax kawn khrit com rawm, yam giex ka beeh glawm cao jhawp kaing mai cao kwang kaing ka daux cubcaw pa thong bung giex kwang cawng lai sigang khri vax, mai yuh Sara ceucau ka daux Ceucau Pang Sak heue.

Siiyex tawx moeng pa mhawm mai tawx kawn praix pa mhawm khankix simex (3) kaux, Bon (2) kaux mai kawn saux tix kaux heue. Siiyex hoik taoh aux khaing jhawm saux pa khaw ti hoik yum tete, mai kawn tawx aux im ju son kaing jhaw Nawh tom hoek yam in, ting bwanson ka Siiyex heue. Can pa kraik aux in khawmuik, mawh pa kham aux ti rieb bwanson krax moh Siiyex ka daux nyiex ma tix mai ka daux krax im ju tix, sivoie Siiyex mai sivoie kawn pwi heue.

Ting Bwanson Ka Siiyex leeingju
2016 num khix daix

LOX NAWB

ဥယျာဇဉ်

Ting bwanson ka Siiyex pa kieh ex im ju ka daux kaing jhaw Nawh Cao ting lhaong tete heue. Cao tiem lai Srating Ngox khun Pen, baux pon akhwang khaing Siiyex mai baux tiem lai in pa mawh grawng pa gau khaing gumlox Siiyex leeingju heue. Ting bwanson ka Siiyex pa tawx akhwang mai ka paox pa rom ti yuh kaing tau daux khrit Can pa rieb phat mai teei riang rao ka gumlox Siiyex pa koe ka daux phuk lai in heue.

Sonsang tiem aux lai in, pa rom ti teem ka mau tan pa mawh I ka Awng khawm paox grawm nawh khankix, ting bwanson heue.

Tokaux aux tiem lai pa shiang mai gumlox Siiyex tix phuk hoik tix phuk hoik een hoik sawn mawh khwan cao pa jhi daux krax mai mawh khwan cao pa teem ka aux ka daux gumlox im ju Nawh Cao khawmuik heue. Pa hoik rieb aux ti teei ka daux rhawm tix, phan Siiyex ang tawx akhwang , kawn pwi ang chix yuh tix ceu kawx, mai phan Siiyex tawx akhwang, kawn pwi die lai bauh brai miex ding kawx, tak sang pon yuh kheu akhwang pa tawx Siiyex heue. Mawh kheu koe rhawm koe riang aux ti tiem lai inkix, aux tom tiem ang lai mawh, ka daux pa ang aux chix yuh pa tittix , mawh kheu pa jhi khwan cao daux krax mai teem coi ka aux, aux tom baux tiem lai in heue. In mawh ceu pa rieb aux ti teei ka daux krax yum rhawm ka bwanson Siiyex heue.

Yam phat ex lai in, khiokhaw ex rawg bwan mai phat, kheu Siiyex tak paoh rhawm rhi khwan ju ex tawng ka pa raux pa mox, pa nie raux lheu khaing, can pa tiem ti deuh ka daux phuk lai in heue. Kheu tokaux aux kawx, aux tiem lai in ka krax rawg bwan mai ka pa appong ngai lai in mu mawx mu an ka daux tawm taix Siiyex ku mu ngai lai heue, phan hoik sawn hoik een lai in mawh gumlox Siiyex, viex rhawm kwa ti phat tom sidah liak.

Pa gau khaing Gumlox
Siiyex leeingju
Sara ting Ngox Khun Pen

GUMLOX SIYIEX PA IM JU

အသက်ရှင်သော နှုတ်ကပတ်တော်

Gumlox Siyiex pa hoik tiem daux phuk lai im ju pa mawh lai sigang khri Siyiex leeingju in, lai pa prim khawm pa khraox khawmuik koe 66 phuk, mawh pa kraikrawng Siyiex leeingju, grawng pa phan pa yuh, grawng siawp sibrawm mai min plak ngai, grawng krax moh mai krax taoh Siyiex mai grawng kaing can pa yuh Siyiex ka daux alo Nawh cao kuceu khawmuik heue.

Lai sigang khri gumlox Siyiex pa im ju, pa koe daux lai (66) phuk an, mawh pa hoik phlu Siyiex bhawm pa im ka daux nawh, mawh kheu nan tom kok nawh mawh gumlox pa im ju heue. Siyiex sikah ka kawn pwi ka gumlox lai sigang khri ku ngaix, Nawh cao kraikrawng ka kawn pwi kheu lai sigang khri, sonsang plak kieh kawn pwi khawmuik tawng ka Alo Siyiex mai jhi kawn pwi yaox ka pak ngai Siyiex heue. Can pwi pa phat ka phuk lai sigang khri pa im ju in, mawh pa sikah tau mai Siyiex mai pa yuh paoxpie tau mai Siyiex heue. Kheu gumlox Siyiex in, mawh pa hoik phlu Siyiex ka daux Nawh, Nawh mawh pa im ju mai hoik grum naog tom yam jah dix, mai baox grum naog yamin ku ngaix ku sawm ku bawg ku yam, mai baox sang grum naog hu sivoie ku ngaix ku sawm ku bawg ku yam, mai baox sang grum naog hu sivoie ngai khaix in sax tom sidah haktiex mai leeingju leeingphan heue.

Gumlox Siyiex ang chix lud, ang chix cod, ang chix tiehloh, ang chix laux, ang chix grai ghrup, ang chix khluokhlaik, ang chix ludlied, mawh pa rahsee, mawh pa mawh pa meh, mawh pa singax singeh, mawh pa khaw pa caw, mawh pa mhawm pa mhiem, mawh pa grum pa naog, mawh pa ting siawp sibrawm, mawh pa im ju mai mawh pa ca yuh mai tawng ka can pa koe khawmuik khawm leeing kuceu ku cawng heue.

Grawhgrawng nawh gumlox Siyiex mawh pa im mai pa ca yuh, mai nie lheu lawm khaing vaid pa lawm khawm ra plak, kre pa yuh ka mawh angah mai suat laig tom kieh ju mai khwan gwieh paox tix, mai laig khawm ka sinax jhong mai daux gua, mai tawng ka pa bak keut ka daux rhawm rhi heue. (Hebrie 4:12)

Gumlox Siyiex yuh kaing ku ngaix ku sawm, ku bawg ku yam jheengjheeng, kheu mawh nawh pa im ju mai pa ca yuh, mai kheu mawh nawh pa giex kwang ka can pa koe ku ceu ku cawng khawmuik heue. Kheu Siyiex hoik phlu bhawm pa im ka daux gumlox Nawh, gumlox an mawh pa koe bwanson son pwi pa rieb ti phat mai pa rieb ti yum rhawm kah, mawh sonsang gau tix ka gumlox an, mai sonsang gau ka pwi. Mawh pa plak jhi ti kieh pwi tawng ka phimap pa lud loe tix, mai pa cox dee lud pwi, mawh pa gau ceu pa rahsee ka pwi sonsang kieh pwi Siyiex grum naog tix ngaix hoik tix ngaix, sonsang rien pwi Siyiex ti yuh kaing ceu pa mhawm kuceu heue. (2 Temose 3:16-17)

Phat mai teei riang rao ka gumlox Siyiex

Gumlox Siyiex mawh pa teei riang rao mai mawh pa ih priex ju priex khwan ku ngaix ku sawm ku bawg ku yam, ang jud ang jai heue. Phan ang ih ang nyaux plak tokaux nexnham, awm ang chix, phan ang ih ang nyaux plak khwan kawx pon ang chix tete heue kawn pwi chix keut chix ih nyaux son tokaux, nexnham pa chix cux sium, viang mawh nan, ang chix keut son khwan ju pa koe leeingju leeingphan, pa yuh nan, mawh pwi hun pwi hai mai pwi ting rhawm pa ang keut ang sawn alo Siyiex heue. (Hebrie 4:12)

Gumlox Siyiex ang mawh pa nieb coca kawn pwi ti hawt yuh kah, kheu mawh pa raux pa mox mai pa singax singeh, kawn pwi sang chix pon hawt jawh ti yuh ka riang rao to kaux nexnham yuh ka mawx? Yam phat ka gumlox Siyiex, paw doh nyang ran ti keut sonsang pon hawt jawh ti yuh, mawh pa caw ti ran: rieb yum rhawm ka nawh sivoie phaoka, khaix hoik rieb ti yum rhawm ka nawh, khwan Siyiex tak sang teei dee ot ka daux rhawm pwi pa yum rhawm an, mai khwan cao an tak sang mawh pa thong nawh hawt yuh awm pa koe daux gumlox Siyiex, kheu riang rao kawn pwi ang chix kub sonsang pon hawt gumlox Siyiex, mai khwan cao tom mawh cao teem ka pwi pa yum rhawm ka gumlox an, mai khwan cao tom kieh nawh koe riang rao sonsang hawt jawh ti yuh gumlox pa koe daux lai sigang khri, pa mawh gumlox im ju heue.

Gumlox Siyiex mawh pa kied raux kied nu, phan nieb phat ka rhawm rhi pa bhaw pa ang keut ang ce, pon ang chix tete heue. phan phat ka gumlox Siyiex , caw ti deuh lheu ngawh khaing tokaux tix, mai deuh nawh awm paox moh, paox grawm tix, mai deuh nawh awm priex ih rawm nyaux tix pa jiiet nyawm jiiet tie, mai deuh nawh awm pa mie ti cie ka shiang simaox pa ngawh mai khri mau pa ting ngawh jum heue. Ang khaw ti nieb phat giexgoing, ang chix ti nieb phat awm lai tang ceu, ang chix ti phat ka daux bawg yam pa haoh pa lheu, mawh pa teei bawg yam ti phat kriemkre, mawh pa tawx ngawh jum ti phat laohlie, mawh pa khre rien ti phat tom khaw caw, mawh pa yuh lung yuh loi ti phat awm yuh kaing mai awm puing naing heue.

Siyiex sikah ka ex ka daux pa phat ex gumlox Nawh cao mai deeh pawk lox bwon pa rawg mhaing ex ka Nawh ka daux pa phat ex ka lai sigang khri heue. Yam teei maix riang rao tix ka gumlox Siyiex, kheu koe sibrawm mai bwanson ka daux gumlox an, krax sivix krax nu mai krax tug krax kha, krax nyaw krax glaw mai pa tuktiaktute kuceu, tak sang lih ti mawh pa nhim kheu sibrawm mai bwanson pa koe ka daux gumlox pa im ju Siyiex leeingju heue. Yam laig hoek gumlox an ka daux rhawmrhi khwan ju pwi pa rieb ti yum rhawm ka nawh, mawh yam yuh Siyiex kaing pa ting ka daux nawh mai ka son nawh heue. Siawp sibrawm haktiex mai raoma, pingnya cuyi haktiex mai raoma, krax nyawm rhawm nyawm rhi mai krax nyawm ot nyawm koe, kra pa pex pa mhawm kuceu, hoik grum naog daux gumlox im ju Siyiex leeingju heue.

Shiao ka gumlox Siyiex

Gumlox Siyiex lih hoek khaing Siyiex cao haktiex raoma, cao ku ceu ku cawng , cao piang cao, Siyiex piang Siyiex, pa mawh cao tawx gumlox im ju, pa mawh cao gumlox an heue. Siyiex tawx gumlox Nawh cao sonsang mawh pa shiao mai pa teem pa taoh mai pa thong pa gau, pa jhi krax pa im ju ka son kawn pwi heue. (Yaogyaw 119:105). Kawn pwi caw ti rieb cie ka gumlox Siyiex yuh ka mawx? mai caw ti rieb shiao yuh ka mawx? Siyiex hoik jhi daux lai sigang khri ti kieh pwi yum rhawm khankix tawng kah heue.

Yam rieb ti teei cie ka gumlo Siyiex

1. Phat ti tawng kriemkriem krekre,
2. Baox sawg ti tawng grawng pa koe ka daux gumlox an,
3. Deeh keut ti yaox daux rhawm rhi tix,
4. Baox phat lai sigang khri baux mawx baux an yuh pon glip ngai tiblah.
5. Keut sawn ti yaox mawh koe pa tang siyox daux ju maix kheu gumlox Siyiex an yuh ka mawx?

Yam rieb shiao ka gumlox Siyiex

1. Sidiex pwi ka gumlox Siyiex, kieh hawt lox tawm daux lai sigang khri rahsee,
2. Gau pwi tawng ka grawng pa koe daux gumlox Siyiex awm pa mawh pa mawh meh.
3. Kham mhai rug grawng pa hoik sipub ti yaox kheu gumlox lox Siyiex
4. Tiem mawh ngai lai mai jhi pwi yaox ka pakpeung tix.
5. Pheuk ti shiao mai hawt ti yuh ka daux krax im ju tokaux tix.

Yam shiao maix ka gumlox Siyiex , caw ti shiao awm pa mawh gumlox Siyiex mai awm pa mawh kraung naing plak khwan, sonsang giex tom kiien miien tom shied heue. Sibrawm Siyiex ot ka daux gumlox an, mai Cao Siyiex koe ka daux gumlox an, kheu gumlox an mawh Siyiex heue. (Yohan 1:1-4). Kieh lox bwon gaux rhawm tah hu mai yo sinum kieh pwi mhong khawmuik heue. Ang pon ti mox ka gumlox Siyiex, ang pon ti priex giexgoing, ang pon ti thox mai ang pon ti nunai, ang pon ti tuktiak kah, ang pon ti nieb ah giexgoing, mawh pa ting ceu, mawh pa yungyi nabyam, mawh pa lhat graung mai mawh pa caw ti rieb yum rhawm kah heue. mawh pa shiao ang jud ang jai, son tokaux tix, mai son can pwi pa sipub maix khankix heue. shiao daux nyiex ma ku ngaix, shiao daux kaing yuh tix ku ngaix, shiao daux krax hu tix ku ngaix mai shiao daux lox krai lox sikah tix ku ngaix, shiao ku dah ku dee, shiao khaw khaw caw caw, paw lhat ti shiao, paw nieh ti shiao, paw kaig ti shiao, phan shiao ka gumlox Siyiex, tak sang pon yaox ceu pa daoaxam pa hawt khaix gumlox an heue.

Phan gumlox Siyiex koe ka dauw pwi yum rhawm ceeix ngie khaing, nawh kawx pon sibrawm ceeix ngie khaing, mai nawh pon yuh kaing pa koe bwan son ceei ngie khaing heue. Phan gumlox Siyiex koe ka dauw pwi mawx tomnie, kaw an tak sang pon sibrawm tomnie, mai pon yuh kaing ceu pa koe bwan son tomnie, mai nawh tak sang pon tawx min plak ngai Siyiex ka pwi tomnie heue. mawh kheu nan shiao gumlox Siyiex tomnie, taksang lih mawh bwanson tomnie heue. (Mathiex 28:19-20, 1 kawrinthux 9:16)

Bawg tixblah yam caw bawg yam, kraik pwi mhong gumlox Siyiex, mai bawg tixblah, tiem gumlox Siyiex ka piang ding nyiex tix , mai ka piang die piang vie nyiex tix, mai ka piang kraung ceep tix, mai ka piang plah lai plah ce mai kliep pwi yaow dee chix pon yaow pwi kah heue. Bawg tixblah, khaw ti jhi pwi yaow rieang pa shiang mai gumlox Siyiex khankix, sonsang kieh pwi pa ang chix phat lai yaow mai kraik kix mhong ka grawh grawng pa koe ka dauw an heue.

Gumlox Siyiex in, mawh pa phlu Siyiex bhawm pa im ka dauw nawh, ang chix tiehloh, ang chix graighrup, ang chix laux leeing tix bawg kawx, niied ti grum naog khaing tix singaix hoik tix ngaix, kheu mawh jao mawh nawh gumlox Siyiex leeingju heue. Ang chix ti cox dee bleeh, ang chix ti baow thien thie, ang chix ti thieh, ang chix ti teh thiang , ang chix ti tiebtie, ang chix ti nieb ah lox giex going grawng gumlox Siyiex heue. Mawh gumlox pa ang chix lud chix loe pie tix gum kawx, pie tix bawg kawx, pie gum lox tix gum kawx, ang koe pa yawm, ang koe pa lheu, ang koe pa lud, mawh pa rug, mawh pa mawh meh, mawh pa kaux cong, mawh pa singax mai pa im ju heue, kheu gumlox in mawh pa hoik tawx Siyiex khwan singax ka pwi pa tiem khankix pa koe dex (40) kaux heue. Pwi (40) kaux an, bawg yam tiem kix ang awm paow, dee tiem kix ang awm paow, viang mawh nan gumlox Siyiex pa tiem kix, mawh grawh grawng tix mu khaing , mawh krax keut mai lox kraik tix blawng tix ceu ngie khaing, mai dee bleeh tix ceu ngie khaing heue.

Viang raoma mai haktiex ang kaux cong kawx, gumlox Aux tak kaux cong heue. (Mathiex 24:35)

Gumlox Siyiex pa im ju in, phan gwieh ti yaow koe loe ceu heue. Tix tix ceu mawh pa tiem dauw phuk lai sigang khri pa mawh ngai lai mai phuk lai heue. (2 Temose 3:16-17). Ra ceu tix ceu mawh to kaux Siyiex pa mawh Yesux khrit heue. (Yohan 1:1-5). Loe ceu tix ceu mawh pa mhong pa nghied ex ku ngaix pa kieh khwan singax cao ex tawng pa mawh lox sidiex heue. (Romax 10:17)

Gumlox Siyiex

- Gumlox Siyiex mawh pa phlu Siyiex bhawm
- Gumlox Siyiex mawh pa koe Bwanson son pa gau.
- Sonsang plak jhi ti kieh tawng phimap
- Son pa cox dee lud
- Son sang kieh pwi Siyiex mawh pa grum naog
- Son sang rien tix son kaing ceu pa mhawm (2 Temose 3:16-17)

Yam phat lai sigang khri

- Yam phat lai sigang khri rawg bwan ap ka Siyiex.
- Deuh ngawh jum nawh ting mai phat
- Viex rhawm awn rhawm tiem ti phat
- Kieh koe rhawm krax moh ka nawh mai phat
- Viex rhawm kwa rhawm lang gun mai phat
- Keut pot jun pot mai phat
- Tawx bawg yam ti phat kriem kre
- Nabyam yungyi ti phat khawm rhawm tix
- Keut sawn ka dee bleeh pa sang kieh Siyiex maix tawng,
- Baow phat, baow phat, baow phat sinyek sinyek
- Phat ku ngawb, phat ku ngaix, ku bo.

SIYIEX LOE KAUX TIX KAUX

သုံးပါးတစ်ဆူဘုရားသခင်

Ceucão mai kawn Khrit khawmuik, rieb ti yum rhawm ka Siyiex loe kaux tix kaux heue. Lox pa ah Siyiex loe kaux tix kaux an, ang tiem deuh ka daux phuk lai sigang khri tom nie kawx, kaing pa yuh Siyiex leeingju, mawh pa yuh mai pakpeung loe Ceu, pa mawh pak peung keeing cao, Kawn cao pa Yesux khrit mai Khwan singax singeh cao heue. Viang yuh kaing ka pakpeung loe ceu kawx, ang mawh Siyiex loe kaux, mawh tix kaux ngie khaing heue.

Crawh grawng nawh ka daux Nawh Cao hoik ot pa grum naog cao Siyiex khawmuik ka daux riang pak peung to kaux , hoik kieh pex grum naog ka daux Nawh cao. (Kaw Law 2:9)

Pakpeung pa mawh Siyiex loe kaux tix kaux an, ex hoik pon ti tawng awm pa koe tin plak greem, mawh kheu nan viang lox pa ah Siyiex loe kaux tix kaux ang tiem ti deuh daux lai sigang khri kawx, mawh pa hoik khaw caw ti mawh awm an heue.

- (1) Yam cobcom Yesux rawm daux rawm klawng Yawdan Siyiex loe kaux tix kaux Yuh kaing tau tan heue. (Mathiex 3;13-17)
- (2) Yam tawx Yesux lox son Baptist kawx, krai ceu kaux Keeing cao, Kawn cao mai Khwan singax singeh cao heue. (Mathiex 28:19)
- (3) Yam nawb cao Paw lux bwon ka pwi yum rhawm khankix nawb ka lox in pa ah kieh bwanson Yesux, mai krax moh Siyiex mai pa yuh paopie Khwan singax singeh cao koe piang pex. (2 kaw 13:14)
- (4) Yam phan Siyiex ka kawn pwi, kieh ex yuh kawn pwi awm grang pakpeung cao ex. (Yam jah 1:26)

Phan krai lox tiag grawng Siyiex loe kaux tix kaux, mawh pa awm rawm ciex, rawm pre, rawm nyaux, rawm in loe ceu hoik mawh rawm tix ceu ngie khaing kawx, kheu pakpeung pa tieh loh kix ang awm paox tix, tom kok ceu kaux kix koe loe ceu, viang ceu kaux koe loe ceu kawx, mawh tix ceu ngie khaing heue.

khaix an phan baox tiag ti yaox tang ceu tix ceu, Tax Sam kaw mawh keeing khwat kaw, kheu mawh nawh cao sidiex, tom kok nawh mawh Sara Sam kaw heue. Kix ang koe loe kaux, nawh mawh tix kaux ngie khaing, Keeing cao, Kawn cao, mai Khwan singax singeh cao kawx, awm an heue.

Siyiex koe tix kaux ngie khaing heue. Siyiex loe kaux tix kaux pa ah nan ang lai sang krai Siyiex koe loe kaux, mawh pa kieh tawng grawng mawh Siyiex tix kaux khaing heue.

Aux mawh awm pa mawh Aux (Lihhu 3:14)

Siyiex leeingju ang chix tawx pa ah Aux ka tang kaux lheu khaing Nawh cao tix kaux khaing, Aux pa ah nan, ang chix ti koe ka daux pwi tang kaux tix kaux kawx heue. Yam ah LUSIFA Aux ka tokaux cao tix, Siyiex tik thiang ka nawh dom mawx dom an heue. (Isayax 14:12)

Mawh kheu jao mawh Nawh Syiex tix kaux ngie khaing mai ang lai koe Siyiex tang kaux pa mawh Siyiex tete telai, Nawh cao tom ah nin - *lheu khaing aux maix tak ang pon ti krub ka Syiex tang kaux. (Lihhu 20:4)*

KRAX YUM RHAWM PA RUG

စစ်မှန်သော ယုံကြည်ခြင်း

Krax yum rhawm pa ah nan, sang chix gwieh ti tawng pa rug mai pa ang rug mawh krax yum rhawm pa yuh ka mawx? beenli mawx angah, kaing krub mawx angah, pwi tang keut tang sawn cie tix mawh pa rug ang mawh lie? Phan yuh nan shiang mai grawng krax yum rahwm pa ang chix situ awm paox tix pa koe ku ceu ang mawh lie? viang mawh nan gumlox lai sigang khri pa im ju hoik jhi ex tawng sidawng ka grawng krax yum rhawm pa rug, pa mawh pa dexdawd mai Siyiex leeingju heue.

Pa sawg ti yum rhawm ka ku ceu, ang khaw mai alo Siyiex heue. Kheu gumlox tawm jhawm krai Siyiex hoik ah nin,

Pwi pa moh aux khankix eue, paw vi yum rhawm ka can khwan pa koe khawmuik , cheu ti yaox ka khwan khankix grawng mawh kix pa dexdawd mai Siyiex lie? ang dexdawd lie? mawh kheu cao jhai pa ang mawh ang meh hoik lih piang haktiex tomnie heue. (1 Yohan 4:1)

- (1) Krax yum rhawm mawh pa mhong gumlox bwon gaux rhawm gaux rhi pa mawh lox pa mawh meh mai rieb ti teei yum rhawm kah heue. (Efesux 1:13-14)
- (2) krax yum rhawm mawh ceu pa hoik fah rhawm grawng sang pon ka ceu pa keut pot jun pot, (Hebrie 11:1)
- (3) Krax yum rhawm mawh pa sang een rhawm ti pon ka pa ang nyang bax yaox. (Hebrie 11:1)
- (4) krax yum rhawm mawh pa ang lai keut jee keut blaong mai ang lai koe rhawm ra mu, pa glung rhawm ti kaux cong piang gumlox Siyiex tix mu ngie khaing. (Yakop 1:5-8)
- (5) krax yum rhawm mawh bwanson pa ting pa lhaong pa tawx Siyiex ka pa koe alo Nawh cao ti tawx kah heue.

Krax yum rhawm khawmuik ang rug mawh krax yum rhawm, kheu koe krax yum rhawm pa lud mai krax yum rhawm pa rug in (2) ceu heue. Phan ang mhong lox bwon pa gaux rhawm pa mawh meh, pa kaoh khaing Siyiex leeingju, mai phan nieb ku ti yum rhawm ka tix ceu ceu an, mawh krax yum rhawm pa nieb yum rhawm(အလိုအလျောက်ယုံကြည်ခြင်း) mawh pa keut ka daux krax keut kawp pwi, ang mawh pa kaoh khaing Siyiex , pa yuh nan ang mawh krax yum rhawm pa rug tete heue. Pa tawx krax yum rhawm pa mawh meh, mawh Siyiex mai gumlox im ju pa koe daux lai Sigang khri heue. (Hebrie 18:8-9)

Phan ang koe krax yum rhawm pon ang doh chix khaw cao ka rhawm rhi Siyiex , grawh grawng nawh kaw pa yum rhawm ka Siyiex, tak lai yum rhawm grawng mawh Nawh cao pa tawx bwanson ka kix pa sawg ka Nawh heue. (Hebrie 11:6)

KHAOX LHAK PA MOH

ချစ်သော လက်ဝါးတပ်တိုင်တော်

Khaox lhak Yesux mawh sok rhawm kawn khrit mai mawh rhawm moh pwi yum rhawm ku kaux daux pwi heue. Mawh kheu jao pa mawh rhawm moh dud pa jiet mhawm pa ting ngawh jum son pwi haktiex khawmuik, kawn khrit kied deuh mawh pa moh kah, pa gaux rhawm, pa ting ngawh ting jum, pa keut pot jun pot kah heue.

Phan khaox lhak Yesux ang koe dix, ex chix koe krax yum rhawm ka ceu patix lie? phan khaox lhak ang koe. Krax pa lawd luan khaing phimap ang koe heue. khaox lhak mawh sakse pa mhawm grawng pa hoik pex krax yum mai meung yum, mai grawng pa hoik pex phimap mai phicaox mai grawng pa hoik pex ka satan mai mawnarok heue. Khaox lhak mawh mhai rug sakse pa pex, mawh sakse pa moh Siyiex, mawh sakse pa pluat ploi Siyiex ka phimap haktiex, mawh sakse pa kaux cong dee keut pot jum pot, mawh sakes krax taoh khaing mawnarok, mawh sakse pa im ju leeingju leeingphan heue. khaox lhak Yesux khrit mawh pa yaw rangdi son pwi yum rhawm khawmuik, mawh pa gaux ex kah, mawh pa silao ex kah, mawh pa yaw ex kah , mawh pa kraipao yo lox sinum kieh pwi yaox kah, mawh pa kraipao grawng nawh ku ngaix ku sawm mai mawh rhawm moh dud pa moh ex kah heue.

Paw kieh aux yaw rangdi ka tix ceu kawx, lheu khaing khaox lhak cao Yesux khrit, haktiex hoik yum ka aux mai aux hoik yum ka haktiex heue. (Kalatix 6:14)

Khaox lhak mawh rhawm moh dud pwi yum rhawm mai ka son can pwi pa moh ka Nawh ku kaux heue. Bawg blah ex pon yaox ka piang ding nyiex, mai bawg blah ex pon ti yaox piang prang nyiex mai piang kraung ceep mai piang siviex nyiex khankix, mai piang bau kawg mai piang kraung shiao khankix heue. Ex do nie pon ti yaox nawh ka daux simeeig kawn khrit mai pa nhang ka ngawg kawn khrit khankix mai pie pwi pa ang tie mawh kawn khrit khankix kawx, yie chix pon yaox grawng pa moh nawh ka khaox lhak heue.

Viang maix deuh khaox lhak mawh pa ting ngawh jum mai pa mhawm miex ding angah, phan maix ang tawng dee bleeh grawng khaox lhak an, ang koe bwanson tittix heue. Ang mawh khaox lhak an pa chix taoh ka pwi, mawh cao khaox lhak an pa mawh Yesux cao pa kham geu ti yum tang phimap haktiex an, pa pon taoh mai pa chix taoh ka pwi khaing daux phimap heue. sibrawm ang koe daux khaox lhak an, koe ka daux cao khaox lhak pa mawh Yesux khrit heue. Phan ang yum rhawm ka Yesux khrit pa mawh cao khaox lhak an, phicaox ang chix lhat ka khaox lhak pa nhang maix ka ngawg tix, kheu koe khaox lhak mai ngawg maix ngie mai ang tie koe ka daux rhawm rhi khwan ju maix heue. Yesux hoik dha ti sidiex ka kawn cau nawh khankix grawng khaox lhak ahnin,

Phan pwi tix kaux kaux mie ti hawt khaix aux, kieh nawh thiang ti tik tokaux tix mai klawm khaox lhak tix ku ngaix mai hawt Aux heue. (Lukax 9:23)

kawn khrit khankix ang mawh pa gaux mai khaox lhak giexgiex, mawh pa klawm khaox lhak tau mai Yesux ku ngaix heue. Klawm khaox lhak tix ku ngaix pa ah nan sang ah ka pa kieh kawn khrit khankix thiang ti tik ka alo nexnham pa dexdawd mai krax yum, mai mawh pa kieh hu tau im tau mai Yesux daux pa hawt yuh alo Siyiex heue. Phan hoik mawh kawn khrit mai hoik cobcom rawm kawx, ang nyang hoik, pa yum rhawm mai pa com rawm mawh pa jah ti vai diang caong ti hu ka daux krax khaox lhak heue. Ang joeng mawh ngie klawm khaox lhak tix ngaix tix bawg ngie khaing, mawh pa caw ti klawm ku ngaix ku sawm ku bawg ku yam heue.

Bwan Son khao lhak (လတ်ဝါးတပ်တိုင်အကျိုး)

- (1) khao lhak mawh pa jhi krax moh Siyiex ka pwi phimap uik
- (2) khao lhak mawh pa jhi grawng hoik yuh kieh phimap kawn pwi lauxlak pakleeing graighrup hu uik mai kieh paklawg.
- (3) khao lhak mawh pa jhi grawng mawh Yesux cao pa pex ka krax yum mai meung yum, phimap mai phicaox , satan mai mawnarok heue.
- (4) khao lhak mawh pa jhi krax pa pon pluatploi Siyiex ti tik phimap kawn pwi haktiex khawmuik heue.
- (5) Khaox lhak mawh pa jhi grawng hoik nyeep siviex mawnarok mai hoik paoh siviex meung raoma son pwi khawmuik.
- (6) khao lhak mawh pa jhi grawng pa kieh koe krax keut pot son ju khaix.
- (7) khao lhak mawh pa jhi grawng pa koe ju leeingju leeingphan son kawn pwi heue.

Lox lih khaing khaing khaoxhak (7) gum (လတ်ဝါးတပ်တိုင်တော်မူစကား(၇)ခွန်း)

Yesux krai lox pa ting ceu sivoe ang nawh nyang dud rhawm ka piang khaoxhak (7) gum heue. mawh kheu mawh lox pa ting ceu tete, Nawh tom tawm ti krai kieh pwi mhong khawmuik mai Nawh krai ka piang khaox lhak sivoe sang tawx Nawh ju tix heue.

- (1) Yam dex hoek dim taix, Yesux kok yo lox sinum ahnin, Elix, Elix lamasaba khax tanix? Pa ah Siyiex Aux, Siyiex Aux maix lai tik vud Aux yuh ka mawx? (Mathiex 27:46)
- (2) Yam yaox Yesux miex Nawh mai kawn cau Nawh cung dex tan, Nawh cao baox ah nin ka miex Nawh, Bon eue, jhak ka kawn maix heue. Khaix an Nawh cao baox ah nin ka kawn cau an, jhak ka miex maix heue. (Yohan 19:26-27)

- (3) Yesux ahnin, pluat ploi phimap kix liak, kheu ang kix tawng pa yuh tix heue. (Lukax 23:34)
- (4) Simiang cue yam hoek maix ka daux meung Tix, doh keut ka aux liak, Yesux deeh ah nin ka nawh, Aux krai lox tete ka maix, ka daux singaix, maix tak ot tau mai aux ka daux Para Tisux heue. (Lukax 23:42-43)
- (5) Sonsang naog gumlox phuk lai sigang khri, Nawh cao ahnin, Aux sang nyaux nie rawm (Yohan 19:28)
- (6) Khaix hoik nyaux Yesux rawm sidah niex, Nawh cao ahnin, hoik hoik khawmuik heue (Yohan 19:30)
- (7) Yesux kok lox sinum ahnin, keeing eue, Aux tawx khwan tix ka daux tawm taix Maix, khaix hoik ah Nawh nan, Nawh cao deeh tawx khwan tix mai dud rhawm heue. (Lukax 23:49)

KHWAN SINGAX SINGEH CAO

သန့်ရှင်းဝိညာဉ်တော်

khwan singax singeh cao mawh pa ting ceu son pwi yum rhawm khawmuik heue. khwan singax singeh cao mawh khwan Siyiex pa hoek khaing Siyiex mai mawh Siyiex tete heue. Khwan singax singeh cao koe sibrawm mai koe akhwang pa pon yuh kuceu khawmuik awm keeing cao mai kawn cao heue. grawh grawng nawh kheu kix ang lai mawh (3) kaux mawh tix kaux ngie khaing heue.

Ceu kaux khwan cao (ဝိညာဉ်တော်၏ နာမတော်များ)

- Khwan Cao pa mhawm (Nehamix 9:20)
- Khwan Cao Siyiex (Mathiex 3:16)
- Sara Cao gau (Yohan 14:16-26)
- Khwan cao pa jhi pa mawh meh(Yohan 16:13)
- Khwan Cao khrit (Romax 8:9)

Lox tiag ka khwan Cao (ဝိညာဉ်၏ အသွင်သဏ္ဍာန်သင်္ကေတများ)

- Sim Sikaux (Mathiex 3:16)
- Cum: (Efesux 1:13)
- Rawm mai Rawm im ju (Isayax 44:3) (Yohan 7:37-39)
- Bhaung (Kawn cau 2:2)
- Bee (1 Samoe lax 16:13)
- Ngu (Kawn cau 2:3)

Khwan singax singeh cao , koe siawp sibrawm mai riang rao pa koe ka daux keeing cao Siyiex mai ka daux kawn cao Yesux khrit tom grum naog heue. Kheu hoik mawh loe kaux tix kaux khaing heue. Kaing pa yuh khwan cao khawmuik, hoik mawh kaing pa lih hoek khaing keeing cao mai kawn cao heue. khwan cao yuh kaing sonsang koe min plak ngai keeing cao mai kawn cao heue. Pwi yum rhawm khankix tix blah, een rhawm tix ka khwan cao, ang lai tawng grawng khwan cao mawh pa kaoh khaing keeing cao mai kawn cao Yesux khrit heue.

Kaing pa yuh khwan Singax singeh cao koe (4) baux, ankix mawh in khankix pa jhi plak greem heue.

- (1) Sibrawm pa kieh lih mawh pa koe alo Siyiex (Yohan 1:12-13)
- (2) Sibrawm pa teei dee ot tix ka daux pwi yum rhawm (Efesux 3:16-17)
- (3) Sibrawm pa pex pa pon luan khaing ku ceu khawmuik (Efesux 5:1-5)
- (4) Sibrawm pa chix gwieh ti tawx mai krai lox bwan (Kawn cau 1:8)

Keh daux khwan cao mai cobcom daux khwan cao (ဝိညာဉ်မွေးခြင်းနှင့် ဝိညာဉ်တော်ခံခြင်း)

Pwi pa ang yum rhawm ka Yesux tix kaux, pa ang nyang sax mhong grawng krax taoh Yesux angah, pa hoik sax mhong mai pa ang rieb ti yum rhawm angah, phan nawh mhong gumlox bwan gaux rhawm mai phan nawh hoik yum rhawm ka daux rhawm rhi khwan tix tete, khwan singax singeh cao hoek ti laig ot daux kaw an, Yam an mawh Yam keh nawh daux khwan heue. (Efesux 1:13-14) Pa Cobcom daux khwan cao mai pa keh daux khwan cao mawh tix mu, tix ceu khaing, mawh pa rieb ti yum rhawm ka Yesux mai khwan Yesux laig ot daux nawh, mai lih ti mawh pwi pa keh daux khwan cao mai pa cobcom daux khwan cao heue. (Kawn cau, 2:4, 10:44-46)

Khwan singax singeh cao tawc cum: ka daux pwi yum rhawm

Yam laig ot khwan singax singeh cao ka daux pwi pa rieb ti yum rhawm ka Yesux an, khwan cao an lih tawc cum: grawng ang kaw an lai khluk khlaik khaing krax taoh, grawng pa hoik pluat ti tik ka phimap uik, mai grawng pa hoik kieh kaw an mawh kawn Siyiex heue. (2kawrinthux 1:22)

Tawc cum pa ah nan sang ah ka grawng in (3) ceu heue.

- (1) Krai grawng ang pwi yum rhawm mawh cie tokaux tix, hoik mawh cie Siyiex heue.

PA NAOG MAI PA YEET KHWAN CAO

ဝိညာဉ်တော် ပြည့်ဝခြင်း နှင့် အရှိန်ငြိမ်းခြင်း

- (2) Phan hoik tawk cum, mawh cao pa tawk cum an pa koe akhwang ti paoh ngie, lheu khaing nawh, tang kaux ang chix ti paoh kah,
- (3) Phan hoik tawk cum, mawh pa hoik tawx sibrawm ka nawh pa mawh lox sibrawm pa ang pwi tix kaux kawx pon tiebtie mai pa ang pon chix tieh feen kah heue. mawh sibrawm pa kieh pon laig tom hoek meung raoma heue.

Pa naog mai khwan singax singeh

Phan Siyiex hoik plaik khwan cao laig ka daux pwi pa rieb yum rhawm an, mawh pa hoik grum naog mai khwan cao heue. Viang mawh nan, phan kaw an ang im ju hawt alo khwan cao, khwan cao ang koe riang rao daux nawh, viang Siyiex hoik tawx khwan cao pa grum naog ka daux nawh kawx, kheu hawt nawh alo nexnham, khwan cao awn riang ka daux nawh mai nawh ang koe riang rao ti pex ka pa nyaw pa glaw mai pa seeing pa brai khankix heue. Siyiex ang kriag mai ang tiag ti tawx khwan cao ka pwi yum rhawm, mawh pwi yum rhawm pa ang lai yuh alo Siyiex mai yuh alo tokaux tix ngie, khwan cao ang lai grum naog riang rao sipiag an heue. (Kawn cau 8:16, 9:17)

Pa preet yeet ka khwan cao (ဝိညာဉ်တော် ၏ အရှိန်ကို ငြိမ်းစေခြင်း)

Khwan cao mie ti yuh kaing ka daux pwi yum rhawm tom grum tom naog tom khaw tom caw heue. kheu pwi yum rhawm caong rieb ti tieb tie ka khwan cao kheu pa ang cu ti hawt yuh pa jhi pa gau khwan singax singeh cao ka nawh, khwan singax singeh cao hoik lih ti yawm hu ka daux nawh heue. Phan pwi yum rhawm tawx bawg yam ti ot daux alo Siyiex, Sau riang rao ti rawg bwaw mai kham sakse grawng krax taoh Yesux khrit, khawm rhawm rhi pa mhawm pa mhiem, khawm rhawm pa rah pa see mai khawm rhawm pa singax singeh, ang lai keut jee blaong, mai viex rhawm tix mu ti appong khawmuik ka daux tawm taix Siyiex, yam an ngu khwan cao tak ruk ka daux nawh mai Siyiex tak koe min plak ngai ka daux krax im ju kaw an heue. Phan nawh baow niied ti appong tokaux tix mai baow yuh hu sivoe, awm an ngu khwan cao baow ruk baow rieang ka daux nawh sinyek sinyek , Siyiex baow toh rieang mhawm griang ka daux kaw an heue. Viang mawh nan, phan kaw an deeh yoi tix khaing alo Siyiex , nawh mawh pa preet yeet ka khwan cao heue, mawh kheu nan lai sigang khri tom hoik ah hin,

Paw vi preet yeet ka khwan Cao (1 The sa lonix 5:19)

Khwan cao pa gau pa thong daux krax (ဝိညာဉ်တော်သွန်သင်လမ်းပြခြင်း)

Khwan cao mawh khwan Siyiex, Nawh hoik teei nexnham kawn pwi Laig hoek daux vaig Marix mai Yesux lih keh hoek piang haktiex heue. (Mathiex 1:18)

Khwan cao mawh Yesux mai yam sang haok Yesux daux meung raoma, Nawh krai lox ka kawn cau Nawh khankix ah nin,

Cao teem pex pa mawh khwan singax singeh, pa tak sang ploi keeing cao hoek ka daux ceu kaux aux, Nawh tak sang gau pex kuceu khawmuik, kieh pex doh keut ka lox pa hoik krai aux ka pex khawmuik heue. (Yohan 14:26)

- (1) khwan cao mawh cao pa jhi pa thong pwi ka alo Siyiex mai jhi ka phimap heue. (Yohan 16:8-11)
- (2) Yam lud krax hu, yam ang tawng ceu pa koe sivoie tix, Nawh mawh cao pa jhi pa gau ka pwi heue. (Yohan 14:26)
- (3) Yam iak riang rao ex mai yam laux rhawm ex Nawh cao mawh pa tawx riang rao pwi heue. (Romax 8:26)
- (4) Yam ot ang mhawm ngawm ang singeh, Nawh cao mawh cao pa tawx pa nhim pa yien ka daux rhawm pwi heue. (Romax 14:17)
- (5) khwan cao kieh plix khwan cao lih plix ka daux pwi yum rhawm. (kalaitx 5:22-23)
- (6) Yam ang hawn pwi koe krax doh keut doh sawn, Nawh mawh cao teem coi tawx krax keut krax sawn ka pwi heue. Nawh kieh pwi tawng gumlox Siyiex mai pa mawh meh heue.
Phan mawh kawn Siyiex, ang koe pa lhat pa khi grawng tix ceu kawx, kheu cao teem pa mawh khwan singax singeh cao hoik koe tau mai ex jheengjheeng, lo ngie pa een rhawm mai rawg mhaing ka Nawh khaing keeing cao ka daux ceu kaux Yesux Khrit heue. (Yohan 14:16-17)

Khwan singax singeh cao mawh cao gau mai mawh cao teem mai mawh cao thien thie ka ceu pa mhawm ku ceu sonsang kieh alo Siyiex grum naog mai sansang kieh Siyiex koe min plak ngai heue. Nawh ang yuh kaing alo cao tix , Nawh yuh kaing sonsang koe min plak ngai Siyiex ka daux ceu kaux Yesux heue.

TOTAIX BWANSON KHWAN CAO

ဝိညာဉ်ဆုကျေးဇူးတော်

Totaix bwanson khwan cao pa tawx Siyiex ka pwi yum rhawm khankix tix kaux mai tix kaux ang chix awm paox tix heue. Dee awm paox tix kawx koe tom nie nang heue. Tixblah chix rhax lai, tixblah chix tah ting, tixblah mhawm lox, tixblah chix sikah, tixblah chix keut, tixblah chix sikah lox pwi tang ceu, tixblah krai pwi mhong pa raux pa mox, tixblah chix sidiex gau, tixblah chix yuh kaing ceu pa tang siyox, tixblah chix tawng ka ceu pa tang siyox in khankix heue.

Can Totaix bwanson pa tawx Siyiex ka kawn pwi kaux mawx kaux an, mawh pa hoik tawx Nawh cao sonsang kieh pwi krub ka Siyiex ka daux pa koe min plak ngai Nawh ka piang haktiex in heue. ang mawh pa kieh pwi ting rhawm, ang mawh pa kieh pwi nunai ka tang kaux, ang mawh pa kieh tang rhawm, ang mawh pa kieh tang gwieh khaing paox tix, ang mawh pa kieh pwi yuh sire yuh min plak ngai tokaux tix, ang mawh pa sawg krax haokhuan son tokaux cao tix, ang mawh pa kieh to kaux tix ao min, mawh pa kieh pwi hoek ka Siyiex, tawng ka bwanson krax moh Siyiex, yuh alo Siyiex , yaog min plak ngai Siyiex kah heue.

Totaix bwanson pa tawx Siyiex an, ang nieb een nieb sawn mawh cie tokaux tix, caw ti tawng sidawng ka grawng mawh pa yuh Siyiex ti tawx ka pwi kaux pwi mawx kaux pwi an, ka daux pa ang chix coca ti yuh pon kah, mai ka daux pa ang chix liag ti pon ka tix ceu kawx, pa mawh pa yuh Siyiex ti tawx giex, pa ang teei ngawh, pa mawh to taix bwanson krax moh Siyiex ka kawn pwi kaux mawx kaux an heue.

Totaix bwanson pa ah nan, sang ah ka pa ang chix liag kah, mai pa ang chix pon ka riang rao tokaux tix heue. Ju phao ka dix, keut ti sang pon totaix bwanson pa tawx Siyiex ka riang rao kawn pwi, kix viex mau hoek sonsang liag ti cie heue. Peturx tom ahnin.

Kieh mau maix lauxleeing tau mai maix, kheu maix ce ti sang pon totaix bwanson Siyiex ka mau heue. (Kawn cau 8:20)

Siyiex tawx totaix bwanson pa tang siyox awm pa khaw mai kaux pwi mawx kaux pwi an, mawh sonsang tang yuh pwi kaux mawx kaux an ti kieh Siyiex koe min plakngai kah, mai sonsang kieh meung Siyiex ting lhaong haokhuan hu ka piang haktiex in heue, an mawh alo Siyiex son totaix bwanson Nawh cao heue. Totaix bwanson kuceu mawh pa tawx Siyiex ka pwi pa mie Nawh cao ti tawx kah, awm pa hoik tiem ti deuh daux lai sigang khri Siyiex awm pa koe tin plak greem heue.

Ex koe totaix bwanson, pa tang siyox awm pa khaw mai bwanson pa hoik tawx ka ex (Romax 12:6) (Romax 12:6-8, 1 Kaw 12:7-11)

Totaix bwanson khwan cao mawh pa kieh Siyiex pwi kham sakse grawng siawp sibrawm Nawh cao, mai sonsang kieh jhi pwi tang kaux yaox ka ceu pa mhawm mai pa raux pa mox pa koe ka daux min plak ngai keeing ex Siyiex heue. Viang maix hoik pon ti cie totaix bwanson pa tawx Siyiex kawx, bawg tixblah pwi ang tawng “Totaix bwanson pa koe ka daux tokaux tix, viang hoik tawng ka totaix bwanson pa koe ka daux tokaux tix kawx, phan nawh ang shiao mai phan nawh ang kieh koe ngawh jum, mai phan nawh ang plih lih kieh sidawng ka totaix an, Siyiex chix koe min plak ngai kheu ceu an khankix yuh ka mawx? mawh kheu nan caw ti tawng, caw ti deuh mawh pa ting ngawh jum mai caw ti shiao son min plak ngai Siyiex heue.

PWI KHWAN CAO

ဝိညာဉ်လူ

Yam jah kawn pwi ti keh khaing vaig miex tix, nawh chix koe riang dom mawx dom an ang lai mawh, nawh yiiem, nawh paux rawm teeih mai jiet chix lhiak it, in (3) ceu mawh pa koe ka daux nawh ku ngaix heue. Pa yiiem kawn nyawm an, mawh pa sikah nawh ka cao priex ka nawh ka lox pa ang sidawng heue. Pa mie kix pwi yuh son tix ku ceu an, kix kraik ex mhong ka lox yiiem pa ang sidawng dee bleeh heue.

Awm an, kawn khwan pa kawn khraox keh daux khwan, pa kawn khraox yum rhawm, pa ang nyang pon ka gumlox Siyiex tomnie, pa kawn iak riang khankix, kawn yie chix kraik lox giexgoing mai kix kawn yie chix phai laux rhawm, phai dah rhawm mai kawn yie chix ngia ka krax ot tix heue. Pa nie ting ceu tix ceu, mawh pa ang kix nyang bax pon yuh tittix daux krax yum rhawm tix, kheu kawn khraox keh kix, kheu ang nyang mawh pa tawx tokaux ti mawh pa som ka Siyiex, mai ang nyang yaog taix tix ka Siyiex, kheu ang nawh pon yuh tittix, phan Siyiex ang yuh ti tawx ka nawh, awm kawn ngie pa kawn khraox keh mai pa kawn iak kawn aw khankix, kix yiiem cao priex ti yaox, mai ang tawng ti ah pa tittix, lheu khaing pa yiiem kix mai tawx tokaux ti mawh pa som ka cao priex tix heue. kawn pwi pa yum rhawm kawx awm an heue. mawh pa tawx krax som ka Siyiex jheengjheeng heue. Pa paux kix rawm teeih mai pa ih priex nyaux rawm, mawh pa awm ih pwi yum rhawm khankix ka gum lox Siyiex mai pa rawg bwan heue.

Pwi yum rhawm tix kaux, sonsang haokhuan nawh daux khwan, phan nawh ang ih nyaux ka gumlox Siyiex pa mawh priex khwan, chix kwa chix kaux cong yuh ka mawx? chix ting chix huan yuh ka mawx? Pwi khwan khankix awm an heue. Caw ti ih nyaux ka priex khwan gum lox Siyiex mai rawg bwan ku ngaix ku sawm heue. Awm lhiak it kawn ngie mai awm laig it pwi riex ju khankix, pwi khwan khankix mawh pa ang koe pa khi ka daux alo nexnham, mawh pa koe pa nhim pa yien yawg ka daux nawh ang jud ang jai heue.

Khwan cao chix ting riang mai chix iak riang ka dauw pwi yum rhawm khankix heue. Phan pwi yum rhawm tix kauw koe riang plak khwan, nawh koe krax awn rhawm mai krax pa kauw sijax, mai krax moh krax rhawm mai yuh tokauw ti singax ka gumlox Siyiex, mai nawh rawg bwan dauw pa rahsee Siyiex , kaw an tak ting dauw khwan cao heue. Phan nawh nie niied ti kham mhai rug grawng krax taoh Yesux khrit ka pwi tang kauw, nawh niied baow ti koe riang mai khwan cao grum naog ka dauw nawh heue. viang mawh nan, phan nawh yuh alo nexnham tokauw grum naog mai phan nawh ting rhawm ka dauw tokauw tix, mai phan nawh ca yuh pot kaing pa khaw rhawm rhi tix, ang lai deuh alo Siyiex ting ka dauw ju tix, yam an mawh yam iak riang khwan cao ka dauw nawh heue.

Yam iak riang pwi ka dauw khwan, mawh yam yie laig phicaow ti nyaw glaw ka nawh, mai mawh yam yie kaing pa caow ti yuh son nawh heue. Pwi pa yuh alo nexnham grum naog, chix iak riang dauw khwan, mai pwi pa yuh alo khwan cao, mawh pa yuh khwan cao ting riang ka dauw tokauw tix heue.

Kix pa ot hawt pa khaw mai nexnham, nie lheu keut grawng ceu pa dex mai nexnham, kix pa ot hawt pa khaw mai khwan, keut grawng ceu pa dex mai khwan heue. (Romax 8:5-9)

- pwi khwan khankix chix keut grawng khwan cao heue.
- Pwi khwan khankix chix koe rhawm rhi khwan dauw nawh
- Pwi khwan khankix chix hawt khaix pa thong khwan cao.
- Pwi khwan khankix chix moh ka khwan mai taoh khwan.
- Pwi khwan khankix chix grum naog ka khwan cao.
- Pwi khwan khankix chix plix plix khwan cao heue.

PLIX KHWAN CAO KHANKIX

ဝိညာဉ်အသီးများ

Plix khwan Cao pa hoik jhi ti deuh dauw lai sigang khri koe (9) mu pa mawh pa moh pa rhawm, pa gauw rhawm gauw rhi, pa nhim, pa lang gun lang yeung, pa chix cauw rhawm, pa mhawm pa mhiem, pa kauw sijax , pa awn rhawm awn rhi, pa chix priex rhawm tix, inkix khankix heue. (kalatix 5:22-24)

Plix khwan mawh pa kaoh khaing Siyiex cao pa ploi khwan cao hoek kheu Yesux khrit heue. Mawh kheu koe riang khwan cao ka dauw nawh, plix khwan cao tom chix lih plix plix khaing nawh heue. khaow ku khaow, ang lai plix plix tix, viang plix plix kawx, pa nie plix mai pa ang nie plix angah, pa mhawm plix mai pa ang mhawm plix angah, kaww yie chix koe nang heue. ceu an khankix shiang mai pa mhawm phon mai pa ang koe phon ka dauw riah rawng khaow an, mai shiang ka pa koe jhawm saux mai pa ang koe jhawm saux pa mawh viag khaow khankix heue.

Pwi yum rhawm khankix kawx awm an heue. Phan ang koe gumlox Siyiex mai krax rawg bwan mai krax cu krax nghieng dauw tokauw tix, nawh ang chix plix plix dauw khwan heue. Phan jhawm saux phimap koe ka dauw nawh, ang pluat ploi phimap tix sivoeng ngai Siyiex, mai plak sivoeng ngai pwi, jhawm saux phimap an chix kieh nawh iak riang mai plix khwan ang chix plix plix ka dauw nawh heue.

Can pwi pa ang yum rhawm khankix kawx, chix koe nang awm pa mawh plix khwan cao ka dauw kix pa mawh krax moh, krax gauw rhawm, krax pa nhim, pa lang gun, pa cauw rhawm, pa mhawm, pa kauw sijax, pa awn rhawm mai pa chix priex rhawm tix, inkix khawmuik heue. viang mawh plix pa awm paow tix kawx, rawm rhaung nawh mai jhawm jheut nawh ang chix awm paow tix pie ceeix kawx heue. Ex jhi ka lox tiag tix ceu, pwi yum rhawm koe krax moh yuh ka mawx pwi ang yum rhawm kawx, koe krax moh yuh nan heue. krax moh pa koe dauw pwi pa ang yum rhawm an, chix ti kok mawh plix khwan cao lie? ang chix kok mawh plix khwan cao, kheu ang nawh nyang yum rhawm ka Yesux pa mawh cao khwan, nawh ang nyang pon ka khwan cao, nawh chix plix khwan cao yuh ka mawx?

Plix khwan cao pa mawh krax moh an, mai plix pa ang tie mawh plix khwan cao pa mawh krax moh an, viang mawh krax moh awm paox tix kawx, krax moh cie khwan cao mawh pa moh ka pa ang keung ti moh, pa ang lai jhak pak ngai pwi heue. Phan mawh krax moh pa ang tie mawh plix khwan cao kiehnie, moh ngie ka pa mie nawh ti moh ngie, phan mawh pa ang nawh mie ti moh, nawh ang pon moh kah heue. an mawh krax moh pwi haktiex heue. krax moh pa mawh plix khwan cao ang lai mawh nan, mawh pa moh ka pa ang pwi haktiex khankix pon moh kah, mawh pa gaux rhawm daux pa khirhawm, mawh pa nhim daux pa suksag magmee, mawh pa lang gun daux pa yuh kaing ceu pa mhawm, mawh pa chix caux rhawm ka pwi pa laux rhawm, viang mawh pwi koeng ka nawh kawx heue. Plix khwan cao mawh pa mhawm daux kaing pa caox kuceu mai pa kaux sijax ka daux pa tuktiaktute kuceu, mai pa viex rhawm awn rhawm tiem ka daux pa yeen pa ya pwi ka nawh, mai pa chix priex rhawm tix sinax ceu pa nyaw glaw krax gaux rhawm haktiex kuceu heue. Ceu an khankix, mawh khwan cao pa lih hoek khaing Siyiex leeing ju, pa pon ka daux Yesux khrit heue.

Viang pa awm plix khwan chix koe ka daux pwi pa ang yum rhawm khankix kawx, kheu ang jhawm jheut pa mawh rawm rhaung plix an kix ang chix awm paox tix, pie pa koe daux kawn khrit tixblah kawx ang tie rug mawh plix khwan cao, kawn yie chix koe pa yuh nan nang heue. Khaix hoik tiag cheu ex ti yaox plix khwan cao pa koe daux ex kaux mawx kaux an, ex chix tawng rug mawh plix khwan cao lie?ang rug mawh lie? can pa dex mai khwan, chix yuh ceu pa dex mai khwan, pa dex mai nexnham chix yuh kaing pa dex mai nexnham heue.

Grawh grawng nawh alo nexnham mawh pa lah cha ka khwan, mai khwan mawh pa lah cha ka alo nexnham, mawh kheu ceu in kiex mawh pa ang khaw mai paox tix, tom ang pex pon yuh ceu pa mie pex ti yuh heue. (Kalatix 5:16-17)

KHWAN PA MAWH MEH MAI KHWAN PA LUD

သမ္မာဝိညာဉ်နှင့် ဖိစ္စာဝိညာဉ်

Khwan koe ra ceu pa mawh khwan pa lud mai khwan pa mawh meh heue. Khwan in ra ceu ex pon ti tawng ka pa tawng nawh ka Siyiex mai pa ang nawh tawng ka Siyiex heue. Mawh kheu hoik koe daux lai sigang khri pa ah nin,

Kaw pa tawng ka Siyiex nghiet lox ex, kaw pa ang dexdawd mai Siyiex , ang nghiet lox ex heue. Kheu in ex tawng ka khwan pa mawh meh mai khwan pa lud heue. (1 yohan 4:6)

Pwi tix kaux, viang nawh laig daux beenli khrityan, phan nawh kawm ca sikaw ti hawt ka been prim, pa ang dexdawd mai alo Siyiex khankix, kaw an ang nyang bax pon ka khwan pa mawh meh, mawh khwan pa lud pa ca kawm viex nawh hu awm alo phicaux heue. Phan pwi mawx angah hoik pon ti koe khwan Yesux, pa mawh khwan pa mawh meh an, nawh ang lai koe rhawm ti ot daux kaing pa prim, nawh khring mai koeng ka ceu an khawmuik, mai nawh mie ti ot daux alo Siyiex tix ceu ngie khaing heue. ceu pa yuh nawh ku ceu, mawh mawx pa rug mawh alo Siyiex , mawh mawx pa ang rug mawh alo Siyiex, nawh chix pon tawng sidawng kah, kheu khwan pa mawh meh pa koe ka daux nawh, jhi ka nawh grawng an heue.

Phan mawh pwi pa koe khwan pa lud ka daux nawh, nawh ang chix sidawng tawng ka kaing pa yuh tix , kheu khwan pa lud an pa koe daux nawh, pa mawh khwan phicaux an, kieh nawh ang chix gwieh ceu pa mawh meh mai ceu pa lud heue. Khwan phicaux mie ti kieh pwi lud krax hu tix, mai caong kwan ti gau pwi ka kaing pa lud pa ang koe bwan son heue. Pwi pa ot daux khwan pa lud, keut pa yuh tix mawh pa caw, ang tawng ceu pa yuh tix mawh pa lud mai kawm ca gaux rhawm daux kaing pa yuh tix pa lud an khankix heue.

Pa haokhuan daux krax im ju plak khwan

ဝိညာဉ်အသက်တာ၌ ကြီးထွားခြင်း

Krax haokhuan plak khwan mawh pa lih hoek khaing pa hawt yuh alo Siyiex heue. Pa hawt yuh alo Siyiex mawh pa lih hoek khaing pa cu nghiet gumlox Siyiex mai pa viex rhawm awn rhawm tiem ti appong ka daux tawm taix Siyiex ku ngaix heue.

Viang hoik dawg rheung laig li mai viang sidaing rien ti hoek ka daux nyiex bwan mai yuh kaing krub kawx, phan ang cu nghied ka gumlox Siyiex, krax im ju kawn khrit ang koe pa ting lhaong haokhuan tix bawg kawx heue. kawn khrit ang chix haokhuan ka pa rheung laig tix daux beenli, ang chix ting lhaong haokhuan ka pa twah tix singaix twah, ang chix haokhuan ka pa tawx tix ka krax tan, ang chix haokhuan ka pa yuh ti kaing pa koe daux ceucau khankix, kaing inkix ang nyang mawh glawk tix, kawn mawh glawk ra, kheu kawn khrit plak nie yuh kaing inkix pa mawh glawk ra mai tiang ka kaing pa mawh glawk tix heue. krax haokhuan plak khwan glawk tix mawh pa rieb ti nghiet mai rieb ti gau ka gumlox Siyiex, phan hoik mhong mai hoik sidawng ka gumlox Siyiex, tom baou haok ka glawk pa yuh kaing ceucau khankix heue. Son sang haokhuan krax im ju kawn khrit daux khwan,

- (1) Mawh pa rieb ti cu nghiet ka gumlox Siyiex pa im ju heue. ang mawh pa nghiet pa mhong kadaux tix ngaix tix bawg ngie khaing, mawh pa nghiet pa mhong ku singaix ku jheeng jheeng heue.
- (2) Mawh pa rawg bwan ang jud ang jai, pa rawg bwan awm pa ih tix pa ih pa un, een rhawm ka Siyiex, ot mai krax rawg bwan ku jheengjheeng, gau rhawm ti rawg bwan ang jud ang jai heue.
- (3) Mawh pa yuh paoxpie tau mai paou kawn khrit tix khankix, ot dee ot paou kawn khrit tix , hu dee hu paou kawn khrit tix, yuh kaing yuh paou kawn khrit tix heue. Yam rawg bwan angah , yam rhax lai angah, yam yuh kaing teem daux ceucau grawng ku ceu angah , viex tau mai paou kawn khrit tix, ku bawg ku yam yam pon bawg yam, yam mawx angah heue.

- (4) Mawh pa pon khaing pa yaogyaw ka bwanson Siyiex khawm rhawm khawm rhi khawm ju khawm khwan tix khawmuik heue.
- (5) Mawh pa tawx krax tan mai kao son tix son, son kaing Satsana, pa mawh kaing tawx lox bwan gau rhawm gau rhi, mai kaing teem coi ka pwi pa koe krax iak riang iak rao mai pwi tug pwi kha khankix heue.
- (6) Mawh pa kham sakse grawng krax moh Siyiex mai grawng krax taoh Yesux khrit, ka can pwi pa koe sive siveng khankix kukaux mai jhi grawng pa mawh tix kawn Siyiex heue.
- (7) Mawh pwi pa keut pot jun pot ka pa sang lih hoek Yesux ra bawg tix bawg mai khre rien tix sive bawg yam an, yuh kaing daux pa rahsee, daux pa kaux sijax, daux pa appong mai daux krax moh Siyiex heue.

In kix mawh ceu pa kieh kawn khrit haokhuan ka daux ju pa im tix plak khwan heue.

Kieh koe riah mai kieh sum haokhuan ka daux Nawh cao, kieh krax yum rhawm pex kaux cong awm pa hoik gau ka pex, tau mai krax yaogyaw bwanson pa kreh heue. (Kawlaw sie 2:7)

Hoik kieh pex grum naog ka daux Nawh cao pa mawh simiang giex kaing mai sibrawm khawmuik. (Kawlaw Sie 2:10)

PUING NAING KHWAN**ဝိညာဉ်ရေးရာတိုက်ပွဲ**

Can pwi yum rhawm kawn khrityan kukaux khawmuik, jah ka daux bawg yam rieb ti yum rhawm ka Yesux mai bawg yam rieb kham nawh mhai rug cobcom ka daux rawm, nawh hoik lih mawh paox koeng ka phicaox heue. Phicaox ang lai khaw rhawm ka nawh mai hoik rien tix, sonsang jeeh nyaw ka nawh heue. krax keut phicaox koe yuh nin,

- (1) Son ang kawn pwi ot ka daux pa hawt yuh alo Siyiex.
- (2) Sonsang laux rhawm pwi pa hawt khai Siyiex
- (3) Sonsang deeh veeh pwi yum rhawm ti hoek ka daux krax im ju pa prim
- (4) Sonsang ang kaing jhaw Siyiex baox niied ti haokhuan Satan phicaox sawg ti tuktiak ka kawn khrit heue.

Rien rhawm tix mai pau ti jhak, mawh kheu paox koeng pex phicaox aum sivai sangsi pa graox mai hu lailing ti sawg kug pa sang kiied nawh ti ih heue. kieh kaux cong ka daux krax yum rhawm pex mai tiebtie nawh, kheu tawng pex puxaik pex khankix can pa ot ka piang haktiex khawmuik, yaox ti kham geu ceu pa yuh nan heue.
(1 Petrus 5:8-9)

Sonsang yuh cub kru naing kawn khrit khankix naing ka phicaox satan, caw ti sawg tawng ka grawng phicaox sivoie mhawm mhawm heue. phicaox khankix koe krax lhak kix yuh ka mawh? mawh shiao kix kraung naing pa yuh ka mawx? mawh koe krax keut kix yuh ka mawx? caw ti tawng mai caw ti rien rhawm ka kix heue.

- (1) Kawn khrit khankix caw ti tawng grawng phicaox mai rien rhawm ka kix heue.
- (2) Caw ti priex rhawm tix mai caw ti kaux cong daux krax moh Siyiex heue.
- (3) Caw ti teei riang rao ka cao khrit pa mawh cao giex kaing naing mai sau riang ti kham mhai rug heue.

- (4) Niied ti cox dee lud loe tokaux tix phaiphai mai viex rhawm kua baox hu sivoie.
- (5) Siteo tau mai paox kawn khrit tix mai yuh lung rawg bwan mai yuh kaing.
- (6) Kieh grum naog mai riang khwan cao mai puing ka phicaox.
- (7) Ceep kraung naing Siyiex khawmuik tiebtie ka pwi koeng
- (8) Yo lox pa pex pa sinum mai yaog chix ka dee lhaong.

K. Pa ting ceu son naing khwan mawh krax moh krax rhawm heue. Kawn khrit khawmuik caw ti deuh krax moh mawh pa ting ceu tete heue. Ka daux krax moh an koe krax pluat ploi phimap paox tix heue. Sonsang pex ka phicaox, kawn khrit caw ti ang deuh phimap paox tix mai caw ti pluat ploi phimap paox tix ku ngaix heue. Satan sidaing lhat ka gumlox in ra ceu pa ah nin,

- (1) Khyox khaw ka maix pluat ploi phimap aux liak
- (2) Aux hoik pluat ploi phimap maix khawmuik, lox in ra gum mawh pa ang phicaox mie ti mhong ceeix kawx, mai mawh kraung naing pa pex pa tawx Yesux ka pwi yum rhawm khawmuik heue. Kheu Yesux hoik shiao kraung naing in mai Nawh cao hoik pex ka phicaox heue.

Kh. Khaix an pa ting ceu baox tix ceu, mawh krax pa viex rhawm awn rhawm tiem heue. Pwi pa ah aux mai pa ting rhawm ang koe bwan son daux naing khwan, kawn cau raoma pa caox yam an dix, som nawh jao pa ting rhawm, mai Yesux khrit viex rhawm awn rhawm tiem kham geu ti yum piang khaox lhak, khaix an loe ngaix Yesux deeh kaoh im heue. Yesux Pex kheu pa viex rhawm awn rhawm tiem heue. Kawn khrit kru naing khwan khankix , tak pex kheu kraung naing pa viex rhawm awn rhawm tiem heue.

Ng. Kraung naing pa pex loe ceu tix ceu mawh krax appong ti yuh alo Siyiex heue. Pa yuh alo Siyiex mawh pa ang phicaox khaw rhawm mai pa lhat grawng nawh kah heue. Yesux rawg bwan ahnin, keeing eue, phan chix, kieh kaww in luan khaing Aux liak. Viang mawh nan paw kieh mawh alo aux, kieh mawh alo pa khaw pa caw rhawm Maix heue. (Mathiex 26:39) Yesux khrit thiang alo tokaux tix mai rieb ti yuh alo Siyiex, Nawh cao hoik lih pon pa pex kheu pa yuh Nawh alo Siyiex mai pa appong Nawh ka dauw tawm taix Siyiex heue.

Naing khwan mawh pa pex kheu pa yuh alo Siyiex heue. Kawn khrit pa yuh alo tokaux tix grum naog mai ang yuh alo Siyiex , mawh kawn khrit pa som pa nai heue. Kawn khrit pa yuh alo Siyiex mawh pa pex kheu alo Nawh cao heue. Pa yuh alo Siyiex, mawh kraung naing pa ting khaing kraung naing khawmuik heue.

S. Kraung naing tang ceu khankix pa jiet mhawm sonsang pex kawx hoik kieh ex tawng awm pa koe dauw phuk lai sigang khri pa ah nin, (Efesux 6:14-)

- (1) Ceep kraung naing Siyiex khawmuik
- (2) Nhawt maox rawd nyoï pa mawh pa meh
- (3) Ceep kraung naing pa tie naok pa mawh pa rahsee
- (4) Ceep kiep pa rien ti sidiex lox bwan gauw rhawm
- (5) Ceep kraung naing pa tiebtie pa mawh krax yum rhawm
- (6) Ceep mhok rhiem pa mawh kraung naing ceu pa taoh
- (7) Teei vaid khwan cao pa mawh gumlox Siyiex
- (8) Kraung naing krax rawg bwan
- (9) Pau ti jhak rien rhawm ang jud ang jai
- (10) Viex rhawm cong sijung (ang dah rhawm , ang bhaw rhawm)

Kraung naing in (10) ceu in, mawh pa kiied ting ceu tete heue. kraung naing pa jah (1) ceu an mawh pa kieh ceep ka khawmuik heue. kraung naing (6) ceu an, mawh kraung naing pa kieh hu puing ka pwi koeng , kraung naing pa deuk (3) ceu an mawh kraung naing pa pau ti tiebtie ka phicao heue.

Kawn khrit mai ceucao Cao khrit khawmuik, mawh kru naing Siyiex sonsang yuh naing khwan ku ngaix ku sawm ku bawg ku yam heue. kheu Yesux hoik pex ka meung yum mai krax yum mai Nawh cao hoik pex Satan phicaox, kawn khrit mai ceucao cao khrit kawx, mawh pa pex kheu Yesux khrit heue. lox pa tawm Yesux ka kawn cau Nawh khankix ahnin,

Ka piang haktiex in pex tak yaow krax kha rhawm, viang mawh nan kieh koe krax cong rhawm awx, Aux hoik pex ka haktiex in heue. (Yohan 16:33)

Kawn khrit pwi yum rhawm khawmuik mawh pa laug Yesux ti teei mai ciak ti deuh sonsang yuh naing khwan ku ngaix mai ku dah dee heue. Ang chix ti laux, ang laug dahdee, mawh ku bawg ku yam heue. Mawh naing pa yuh kawn khrit pwi yum rhawm khawmuik mai ceucao khriyan khawmuik heue.

kawn khrit baux ju yam in mawh kawn khrit pa som pa nai plak nie tomnie heue. kix hawt yuh pa yuh paow koeng tix, calao kix yuh naing hu puing ka phicaox, kix kawn hawt yuh kaing pa nhie phicaox kix yuh heue. Phan yuh nan, pa laug Yesux ti teei ka kawn khrit khankix, sang koe bwanson ka pa tix? Kawn khrit nie yuh kaing pa lud pa loe pa ang khaw caw mai alo Siyiex heue. Ceucao khankix kawx awm an heue. ceucao ang lai yuh kaing Siyiex dauw alo Nawh cao, yuh kaing pa koe rhawm tokaux tix sang yuh, mai ang yuh kaing pa nhie Siyiex ka ceucao, Yuh pa khaw mai rhawm kawn pwi, ang yuh Pa khaw mai rhawm Siyiex , phan yuh nan, sang chix mawh kru naing Siyiex yuh ka mawx? Piang haktiex baux ju yam in, hoik mawh kawn khrit pwi yum rhawm mai ceucao pa ot plak alo nexnham plak nie, kheu kix ang tawng tokaux tix mawh pa khaw ti tuktiak ka alo phicaox, mai khaw ti puing yuh laux ka meung Satan ka piang haktiex in heue.

Kawn khrit pwi yum rhawm mai ceucao khankix, ang tawng tokaux ti mawh kru naing pa puing naing son Yesux, mawh kheu nan, kawn khrit mai ceucao hoik yuh alo phimap mai yuh kaing pa khaw rhawm tokaux tix plak nie, ka piang haktiex in heue. Viang kawn khrit mai ceucao keut ti sang yuh naing khwan, kraung naing pa shiao daux naing , ang mawh kraung naing khwan, mawh kraung naing pa shiao daux alo kawn pwi mai krax keut krax tawng kawn pwi ngie khaing heue. kaing yuh kawn khrit mai ceucao tixblah, mawh kaing pa hawt hu awm been haktiex, ang lai mawh pa jhi haktiex in yaox ka chix pa hoik pex Yesux mai pa rieang gumlox bwan, ceu pa yuh nan ang lai mawh alo Siyiex ka son kawn khrit mai son ceucao khankix heue.

Pa kieh kawn khrit mai ceucao som plak naing khwan

ခရစ်ယာန်များဝိညာဉ်ရေးရာတိုက်ပွဲ ဆုံးရှုံးစေသောအရာများ

1. Phan ang sawg ti tawng gumlox Siyiex tom khaw tom caw, mawh pa kieh kawn khrit som ka naing puing tix plak khwan heue.
2. Phan ang tawng tokaux tix mawh kru naing. Yesux sidawng mhawm mhawm mai ang giex tom kiien miien tom shied ka kraung naing gumlox Siyiex, krax rawg bwan, krax moh krax rhawm, mai can kraung naing khankix, mawh pa kieh kawn khrit mai ceu cao som ka naing plak khwan heue.
3. Phan kawn khrit mai ceucao yuh alo haktiex mai alo nexnham grum naog mawh pa kieh som ka naing plak khwan heue.
4. Phan kawn khrit mai ceucao ang koe ceu pa kham mhai rug grawng krax taoh mai ang sidiex lox bwan mai ang yuh kaing satsana , mawh pa kieh som ka naing khwan heue.
5. Phan kawn khrit mai ceucao ang jawg ti priex rhawm rhi mai krax ot tix mhawm mhawm, sonsang yuh alo Siyiex, mawh pa kieh som ka naing plak khwan heue.

Yuh naing, naing pa mhawm pa dexdawd mai krax yum rhawm awx. Jhawp ka ju leeing ju, pa hoik kok ti teei maix kah, pa hoik kham maix ti teei, yam kham maix mhai rug pa mhawm ka sivoie pwi pa kham mhai rug tomnie heue. (1 Temose 6:12)

RIEN RHAWM KA CAO JHAI PA PIE LHEN

ပရောဖက်အတုများသတိထား

Ka piang haktiex in kudah kudee, hoik naog ka ceu pa pie lhen ku ceu, ceu pa rug mai pa mawh tete, hoik sidaing tux sidaing sia tete, mawh ceu pa pie lhen ku ceu pa hoik kheem ka piang haktiex in heue. mawh kheu jao an, Yesux khrit hoik dha ti tawm lox pa ah nin, Aux mawh nhu plix shiet pa mawh meh (Yohan 15:1) mawh kheu koe pa mawh meh, ex tawng pa pie lhen kawn koe heue. Yesux hoik dha ti kieh ex tawng koe pa pie lhen ka daux kaing jhaw Siyiex heue.

Yesux nhie kawn cau Nawh cao rien rhawm tix ka susaix pharisie khankix heue. Nawh cao hoik tawng koe pa pie lhen ka daux kaing jhaw Siyiex mai tawx Satix ka kawn cau Nawh khankix, mai hoik mawh khawm ka ex pwi yum rhawm khawmuik heue. kraung shiao pwi ku ceu, ceu pa ih pa nyaux kuceu, ceu pa koe ka piang haktiex in tomnie ceu, kiied nie ceu pa pie lhen heue, Calao kraung khrai ang koe pa pie lhen, pie lox Sidiex lox gau mai kaing krub kuceu, beenli piang haktiex in khawmuik, hoik lih koe pa pie lhen, mawh kheu nan Yesux tom krai grawng mawh Tix Nhu plix shiet pa mawh meh heue, Nhu plix shiet pa ang tie rug mawh nhu plix shiet tete, pa mawh beenli mai been krub pa pie lhen kawx koe tomnie heue.

Krax nyaw glaw ku ceu chix kieh rhawm rhi kawn pwi luh lieh kah, sidah khaix , chix kieh kawn pwi pon laig daux pa pie lhen, pa ang tie rug mawh, pa sang kieh pwi hu ka daux krax laux krax som heue. Mawh pa caw ti rien rhawm mai yuh satix tix, mawh pa ting ceu son kawn khrit mai son ceucao khawmuik heue.

(1) Rien rhawm ka cao jhai pa lud, pa ang mawh meh

(ပရောဖက်အတုအယောင်များအားသတိထား)

Pex ang pon ti nghiет ka lox cao jhai pa chix krai dee bleeh camaox an, mawh kheu Siyiex pex cheuk ti yaox pex, grawng pa moh pex ang pex moh ka Siyiex tix khawm rhawm tix, mai khawm ju tix. (Ping nyap 13:3)

Phan koe cao pa teei min ti kraï lox ka daux ceu kaux Aux, pa ang aux tawm ti kieh nawh kraï khankix, mai pa kraï ka daux ceu kaux siyiex tang kaux khankix, tak pah cao jhai an yum. (Ping nyap 18:20)

Yam in sidaing nie pa ah ti mawh tax cao jhai, Yax cao jhai khankix heue. Kix teei ceu kaux Siyiex leeingju mai sawg ti kraï lox pa ang tie mawh lox Siyiex heue. Kix koe ping nya phicaox pa mawh ping nya pa ang mawh meh mai sawg ti pie lhen ka kawm pwi, kieh pwi lud daux krax Siyiex heue. kix mie ti pon ceu kaux mhawm mai min plak ngai mai mie ti ih mau yie pwi heue. kix kraï lox jhai pa keut kix daux krax keut pa tawx phicaox ka kix, mawh kheu nan lox kraï kix kawx yie koe pa caw nang, mawh kheu phicaox kawx kieh lox kraï kix caw sonsang hawt pwi khaix kix tomnie heue. An mawh kaing yuh phicaox ka daux kix heue. Kix rawg bwam daux ceu kaux Yesux, kix kraï lox jhai daux ceu kaux Yesux, kix ghreu phicaox daux ceu kaux Yesux, kix jhi sibrawm ceu pa tang siyox khankix daux ceu kaux Yesux mai kix pai jhawm saux pwi moi daux ceu kaux Yesux heue. Pa yuh nan awm kix, hoik sax koe tom ju Yesux dix, mawh khen nan Yesux tom kraï lox pa ah nin.

Pwi pa kok ka aux, simiang eue simiang eue , pon ti laig ka daux meung raoma ku kaux ang mawh, mawh kaw pa yuh hawt alo keeing Aux khaing, pa pon ti laig heue. ka daux singaix an sax pwi hun tak sang ah nin ka Aux, simiang eue, simiang eue, ex hoik sidiex lox jhai ka daux ceu kaux Maix, mai hoik ghreu phicaox khankix lih ka daux ceu kaux Maix, mai hoik yuh kaing pa ting sibrawm tomnie ka daux ceu kaux maix ang mawh lie? Aux tak kraï ka kix sidawng, Aux ang sax tawng pex , pex pa yuh pa ang khaw caw khankix eue, lih hu khaing Aux . (Mathiex 7:21-23)

Yam hu pwi ka tax jhai, Yax jhai khankix , kix kawx yuh lung ti rawg bwam daux ceu kaux Yexsux nang:, kix kawx kraï lox Siyiex nang :, Viang mawh nan daux jheeh kix kraï Siyiex, daux rhawm kix singai khaing Siyiex heue. kix mie ti pon ceu kaux pa mhawm mai mie ti koe paox pie pa sang hoek ka nawh, kix tom kraï lox ku ceu ang mawh lie? daux lai in plak piang , lox kraï Yesux an, hoik sidawng lhaing lhaing heue.

Pwi pa yum Rawm ti hu ka tax jhai mai yax jhai.

- (1) Mawh kheu ang kix tawng gumlox Siyiex sidawng, phan ang mawh nan, mawh ting keut kix ka lox pa kraï cao jhai lheu khaing pa koe daux gumlox phuk lai Siyiex.
- (2) kheu ang kix kaux rhawm ka tokaux tix mai krax yum rhawm to kaux tix mai ang kaux rhawm ka Yesux,
- (3) Kheu pi awm kix gumlox Siyiex pa ah, Siyiex laug ti kieh pwi yum rhawm mawh cao giex kaing li, (1 Petrux 2:9-10) Pwi yum rhawm koe akhwang ti tang hoek ka Siyiex , ang lai kieh koe pwi sinax.
- (4) Kheu ang kix koe riang pa pon kham geu pa myaw glaw, kix tom sawg ti yuh pa sang yuh tix.
- (5) Kheu ca kawm mie kix ti ot ka daux been kawm pwi , tom ang nyang pon rieb kaux rhawm ka gumlox pa ang koe pa pie lhen pa mawh lox Siyiex leeing ju heue.

Baux ju phao ka dix koe cao jhai mawh kheu ang phuk lai sigang khri nyang koe tom grum tom kub heue. mai kawm mawh bawg yam jah ti sum ceucau lih koe tix mu hoik tax mu heue. kheu koe cao jhai yam an dix, yam in kawx caw ti koe phan pwi tix kaux kaux sang ah nan, kheu koe pharisie Yam an dix, yam in kawx sang caw ti kieh koe lie? kheu koe kawm cau pa ting Yesux (12) kaux yam an dix, yam in kawx sang caw ti kieh kawm cau pa ting baux lih koe kao ra kaux ngie lie?

Ex tak pon tawng cao jhai pa pie lhen yuh nin

(ပရောဖက်အတုများကို သိရသည့်အကြောင်းချက်များ)

- (1) Kaing yuh kix mai lox kraï kix mai krax im ju kix mawh pa yuh ka mawx? khaw mai gumlox lai sigang khri lie? ang khaw lie? tiag ti yax tau mhawm.

- (2) Rhawm deuh kix mawh pa yuh ka mawx? lhaong rhawm, lhaong lox sikah kix lie? Hawt krax gaux rhawm alo haktiex lie? moh Nawh pa ih lie? moh nawh mau lie? phan ang mawh nan, hawt alo Siyiex lie?
- (3) Phan ah ti mawh cao jhai tete, pon nawh lox pa ah ka mawx? khaing Siyiex lie? pon nawh tix khaing dee mawx? bawg yam mawx?
- (4) Kaing jhai pa yuh nawh an mawh pa ting ceu son kaing Siyiex lie? mawh pa kieh kawn pwi nyawm rhawm khaing lie?
- (5) cao jhai Siyiex ju phao ka dix, ang teei tix ceu kawx khaing pwi, krai pwi mhong lox pa pon tix khaing Siyiex ngie khaing, ang krai lox haoh lox lheu, cau Siyiex nawh hu ka pwi mawx, nawh hu ka pwi an ngie, cau Siyiex nawh krai lox pa tix, nawh krai lox an ngie khaing heue. cao jhai ang sax chawk grawng pwi, mawh pa tawng ka pa tawx Siyiex hoek ka nawh, cao jhai Siyiex ang nawh yuh dee ot tix, tawx Siyiex nawh hu dee mawx nawh hu tan, tawx Siyiex nawh ih pa tix nawh ih an, tawx Siyiex nawh ot dee mawx nawh ot tan ngie heue.
- Cao jhai pa koe yam in, ex yaox kix koe yuh ka mawx? tiag cheu ti yaox mai een rhawm ka Siyiex leeingju tix kaux ngie khaing heue.

PA KRAI LOX PA TANG SIYOX

အခြားသော အာသာစကားပြောခြင်း

Ceu pa krai lox pa tang Siyox khankix, mawh totaix bwanson tix ceu heue. Viang mawh nan mawh pa tawx Siyiex ka pwi ju Yam an dix, kheu mawh bawg yam pa tieang lai sigang khri pa prim ti hu ka bawg yam lai sigang khri pa khraox, sonsang tawng pwi ku ceu ka gum lox Siyiex, Siyiex tawx totaix bwanson ka pwi tixblah, kieh kix chix krai lox pa tang pa siyox khankix, viang mawh nan, kieh kix deeh toe ti krai dee bleeh ka pwi tang kaux heue.

Phan pwi tix kaux kaux krai lox pa tang siyox, mai phan pwi ang tawng lox krai nawh, chix koe bwanson yuh ka mawx? Phan pwi tang kaux ang tawng dee bleeh, mai phan nawh tang sikah tau mai Siyiex nong nong, ang koe bwanson son pwi, pie son tokaux nawh kawx koe bwan son ka pa tix, lox pa ang pwi tawng mai lox pa ang tokaux nawh tawng mawh sang chix sawn ex nawh mawh pa koe bwanson lie? Mawh sang chix sawn ex nawh mawh pa yuh Siyiex lie? Siyiex sang yuh kaing pa ang pwi tawng lie? Siyiex sang yuh kaing pa ang koe bwanson son tang kaux lie? Khwan singax singeh cao sang chix yuh kaing prux prax lung lang, pa ang sidu sidawng lie? Baux bawg yamin kawn pwi pa ah ti mawh pwi yum rhawm khankix, keut ti yuh pa tang siyox kuceu, pa mawh ceu pa ang tie koe bwanson, pa ang tie koe dee bleeh, pa sang kieh ngie pwi daox aw kah, pa ang lai laig daux alo Siyiex, pa sang yuh tix ting ceu kaux mai pa sang yuh ti tang siyox khaing tang kaux, pa hoik awm ngie pwi pa laig phicaox heue. Rien rhawm tix ka ceu pa yuh nan heue.

Pux aik khankix eue, phan aux hoek ka pex mai sikah ka lox ceu pa tang siyox khankix, aux chix koe bwanson son pex yuh ka mawx? (I Kawrinthux 14:6)

Grawh grawng nawh phan aux rawg bwan ka daux lox pa tang pa siyox, mawh khwan aux pa rawg bwan, viang mawh nan krax tawng aux ang koe bwanson heue. (I Kawrinthux 14:14)

Phan mawh daux ceu cao, aux nie lheu koe rhawm tix sang sikah ngie lox phwan gum ka krax tawng aux, sonsang gau ka pwi tang kaux khankix khaing pa sikah lox ceu pa tang siyox tix mheen gum heue. (1 Kawrinthux 14:19)

Pa sang krai grawng ceu pa sikah ka lox pa tang siyox an, kheu pwi ti blah yie yuh ti gwieh lox pa ah nin, pex pa ang chix sikah ka lox pa tang siyox khankix, pex ang nyang pon khwan cao, pex ang nyang naog mai khwan singax singeh , pa ah nan mawh pa ang pon khwan singax singeh cao, phan nawh pon khwan cao, nawh ang tau ti krai lox pa yuh nan, Phan lox ceu pa tang siyox an ang koe bwanson son kaing jhaw Siyiex, viang nawh chix sikah ka lox an kawx, mawh pa yuh nawh rhawm to kaux tix nyawm rhawm, mai mawh pa yuh nawh ti koe ceu pa sang ne ka pwi tang kaux ngie khaing heue.

Can kaing pa thong khwan cao pwi yuh, ang chix kieh pwi lud, ang chix kieh pwi laux rhawm, ang chix kieh pwi ting rhawm vao rhawm, mawh pa kieh pwi haokhuan kah heue. Phan mawh pa ne ka pwi , phan mawh pa kieh pwi ang nyawm rhawm , phan mawh pa kieh pwi briem ka paox tix, gwieh ka paox tix, ang mawh khwan singax singeh cao pa gau ka nawh, mawh khwan pa caox khwan pa lud pa gau ka nawh heue.

KRAX RAWG BWAN MOI JHAWM SAUX

အနာငြိမ်းဆုတောင်းခြင်း

Pa rawg bwan son kieh jhawm saux pwi moi, mawh totaix bwan son pa tawx Siyiex tix ceu nang heue. Pwi tibbleh keut tokaux ti mawh pa hoik pon ka totaix bwanson an, viang mawh nan ang tie rug mawh tete, mawh pa su tokaux nawh ti yuh pon ka riang rao tang ceu, pa ang tie mawh pa kaoh khaing Siyiex heue.

Phan pwi tix kaux pon ti cie totaix bwanson pa tawx Siyiex angah, ang koe ceu pa yaw rangdi ka grawng an, kheu mawh pa lih hoek khaing keeing Siyiex , ang chix ti yaw rangdi tokaux tix, mawh pa yaog yaw bwanson Siyiex ngie khaing heue. Mawh kheu pwi tix kaux phan nawh pon totaix bwanson an, nawh tom lheu mhawm lheu ting khaing tang kaux ang lai mawh, mawh kheu nawh ang pon ti cie totaix bwanson an, nawh tom nie lheu iak mai nie lheu brai khaing tang kaux khankix ang lai mawh, kheu mawh pa lih hoek khaing Siyiex , pwi pa pon totaix an angah pwi pa ang pon angah, mawh pa caw ti yaogyaw ka Siyiex ngie khaing heue.

Pwi tibbleh, krai ti yuh krax rawg bwan kieh jhawm saux pwi grai, nawh yuh mawh awm yuh ti pwie mai khawm pwi hoek ka tix mai chawk krax yum rhawm kix heue. Phan pwi tix kaux kaux ang moi sau kheu krax rawg bwan nawh an, nawh krai pwi an ang grum naog krax yum rhawm heue. Bawg ti blah kix krai mawh jao iak krax appong nawh, tibbleh kix krai mawh jao ang nawh nyang sau krax tan pa keung nawh ti tawx krax tan son kaing jhaw Siyiex heue.

Can lox krai kix pwi ceu an kix ang doh khaw mai gumlox Siyiex tix bawg kawx heue. Pa yuh pwi tixbbleh krax rawg bwan pa kieh jhawm sau grai an, mawh yuh sonsang pon mau khri, yuh ti ih lahlai ka ceu kaux Yesux heue. Pwie rawg bwan kieh saux grai an, lih ti mawh pwie sawg mau heue. Phan ang mawh nan, lih ti mawh pwie sawg min tokaux tix heue. Phan ang mawh nan, lih ti mawh pwie yuh pwi tawng ka ceu pa daox aw, mai yuh ti kieh lih ceu kaux pa mhawm heue.

Tiag ti yaox ka pa koe daux lai sigang khri pa yuh Yesux

- (1) Yam Yesux yuh pwi saux pwi ngia khankix grai jhawm saux dix, Nawh cao ang kok pwi hoek daux pwie mai ang yuh krax rawg bwan, ang awm yuh pwi pwie , Nawh cao yaox pwi daux krax dee mawx, yuh kix moi jhawm saux daux krax, yaox pwi daux nyiex, kieh kix moi jhawm saux daux nyiex heue. (Makux 5:1-20)
- (2) Yam yaox Yesux ka pwi koe jhawm saux khankix , Nawh ang sax chawk ka krax yum rhawm kix, Nawh cao ang krox ti jhak ka krax yum rhawm kix, kix yum rhawm ang yum rhawm, Nawh cao kieh kix moi khaing jhawm saux heue. (Makux 1:32-34)
- (3) Yesux ang teei ngawh, ang krai krax tan krax lu ka pwi koe jhawm saux, yuh ti kieh kix moi ka bwanson krax caux rhawm Nawh cao giex giex ngie khaing heue. (Makux 1:41)
- (4) Yesux ang mie ti kieh pwi tawng ceu pa yuh Nawh bawg tibbleh, kheu Yesux ang lo ka ceu kaux pa mhawm, ang mie ti mawh pa ao ceu kaux, Nawh cao kawn tieb ka pwi saux tibbleh, ang cu kix krai grawng an ka pwi heue. (Makux 1: 43-44)
- (5) Pa kieh Yesux pwi moi saux, mawh pa kieh rug grai saux tete, ang lai deuk ang lai baox deeh saux, mawh kheu nan, Yesux tom tawm lox ka kix kieh kix hu jhi tokaux tix ka cao giex kaing li ang mawh lie? (Makux 1:44)
- (6) Yam tawx Yesux lox nhie pwi koe jhawm saux khankix moi jhawm saux, mawh lox tix gum ngie khaing heue. ang Nawh krai lox tivud tivud, Nawh ang krai lox pa tang siyox, Nawh krai lox tix gum ngie, pwi saux khankix moi grai jhawm saux dommawx doman heue. (Makux 1:29-31)
- (7) Yesux ang lo pwi pa teem ka Nawh yuh Nawh jhawm saux pwi moi, ang lo cao teem, ang lo pwi hun, ang lo pa ah lox jeejee blaongblaong, Nawh yuh ka daux pa yie, pa sang yuh Nawh awm pa koe alo Nawh cao heue. (Makux 5:21-43)

Krax rawg bwan kieh jhawm saux pwi grai moi pa yuh pwi piang haktiex baux ju yam in, plak nie mawh pa yuh mai pwi hun awm pwie ting heue. Ka daux an, kix chawk koe krax yum rhawm lie? ang koe lie? khaix an, kix kieh pwi tawng kieh pwi yaox ka kaing pa yuh tix heue. kix yuh ti ao ceu kaux mai yaw rangdi ka pa yuh tix heue. Kix kawn krai krax tan mai kao son tix son ka pwi pa hoek ka kix tan heue. lheu khaing an, kix kawn sawg ti ah lox jeejee blaongblaong, awm pa koe rhawm kix ti kieh pwi yuh heue. ceu an khankix mawh pa tang siyox khaing ceu pa yuh Yesux heue. Pwi pa hoek ka kix cubcaw pa rawg bwan an, tixblah kix moi jhawm saux mai ang grai tete, tixblah ang koe pa tang twang khaing pa yaox nawh ti kham geu, kawn ca koe jhawm saux , tibbleh tawm lox ka kix kieh kix deeh hoek, mai nhie kix hawt yuh kaing tix ceu ceu heue. Phan keut ti yaox ka grawng in , pa yuh krax rawg bwan kieh saux grai moi ankix, plak nie mawh pa yuh hawt alo phicaox mai alo nexnham heue. Viang kix kok ka ceu kaux Yesux kawx , kaing yuh kix ang dexdawd mai Yesux heue. (Mathiex 7:21-23)

Pa yie chix kieh krax yum rhawm yungyang kah

- (1) Krax pa keut pa ce pwi daux rhawm tix, pa ang nawh tie rug tawng sidawng (lox kab 3:5, Yeramix 23:25-32)
- (2) Krax pa lhat pa khi pa ang kaux cong krax een rhawm ka Siyiex. (Makux 4:40, Yohan 14:1)
- (3) Krax pa mie pwi yaw ka tokaux tix, pa mie ti pon min plak ngai khaing kawn pwi. (Yohan 5:44)
- (4) Krax pa koe rhawm ra mu pa kok mawh rhawm sang tang, pa ang chix kaux rhawm ka daux rhawm tix, ka gum lox Siyiex, (Yakop 1:6-8, Makux 11:23)
- (5) Krax pa ang fah rhawm mai ang yum rhawm ka gumlox im ju Siyiex leeingju. (1 Yohan 3:21-22)

KAING JHAW SIYIEX

ဘုရားသခင်၏ အမှုတော်

Pa Yuh kaing jhaw Siyiex

Ka piang haktiex in khawmuik khawm leeing mai kudah kudee, can kaing pa koe kuceu ku cawng, miex ding miex dawd, miex ceu miex grawng angah, Pa awm kaing jhaw Siyiex mai pa lheu ting khaing kaing jhaw Siyiex ang lai chix koe tix ceu kawx, mawh kaing jhaw Siyiex pa blon ting khaing kaing kuceu khawmuik heue.

Kaing jhaw Siyiex mawh pa ting lhaong khaing khawmuik mai mawh pa raux pa nu khaing khawmuik, mai mawh pa ting ngawh ting jum, ting min khaing kuceu khawmuik heue. mawh kheu nan phan ang pon akhwang pa tawx Siyiex, pwi tix kaux kawx ang chix yuh heue. (Yohan 15:16) Pa ang pon akhwang pa tawx Siyiex mai pa ang mawh pa

laug Siyiex ti teei, pa mawh pa nieb su to kaux nawh ti sang yuh mai alo tix koe tomnie, viang nawh koe riang rao ti yuh kawx, kheu ang mawh pa khaw caw mai alo Siyiex, pa yuh nawh an, Siyiex ang sawn ka nawh mai Siyiex krai sidawng grawng pa ang doh rieb ka nawh mai krai ti ang tawng ka nawh, mai kawn ghreu nawh lih hu heue. (Mathiex 7:22-23)

Bawg tixblah pwi pa yuh kaing Siyiex khankix, nawh ang tie yuh awm kaing Siyiex, nieb yuh ka daux alo kawn pwi mai yuh awm pa khaw mai rhawm rhi tokaux nawh, yuh awm pa sang yuh tix, ang lai mawh awm pa keung ti yuh hawt alo Siyiex heue. Bawg tixblah pwi pa keut ti yuh kaing Siyiex, tete nawh hoik yuh kaing pa cau satan, kheu jao ang lai khaw mai alo Siyiex heue. (Yohan 4:34)

- Tixblah yuh kaing Siyiex kheu jao koe rhawm nawh ti sang yuh heue. (ဝါသနာအရ အမှုတော်ဆောင်ခြင်း)
- Tixblah yuh kaing Siyiex jao sang pon ka sibrawm mai sang pon min plak ngai sivoie kawn pwi heue. (အာဏာတန်ခိုးနှင့် လူရှေ့မျက်နှာ ရလိုခြင်း)

- Tixblah mawh pa nieb yuh nawh beeh glawm tix hoik ngaix mawx ngaix heue. (တာဝန်အရ လုပ်ဆောင်ခြင်း)
- Tixblah yuh kaing jhaw Siyiex kheu jao pa thux pa theet pwi tang kaux ka nawh mai pa rom pwi hun ti laug mai yaog ka nawh heue. (သူတစ်ပါးတိုက်တွန်းခြင်းကြောင့် လုပ်ရခြင်း)
- Tixblah yuh kaing jhaw Siyiex kheu jao mawh nawh pwi nieh keut kaing jhaw Siyiex mawh pa yie ti yuh heue. (အလျှူရရှိလိုသော စိတ်ဖြင့် အမှုတော်ဆောင်ရွက်ခြင်း)

Mawh kheu jao an Yesux tom krai lox in ka pwi pa yuh kaing jhaw Siyiex khankix pa ah nin, Pwi mawx angah phan nawh yuh kaing Aux, tak hawt khaix Aux heue. Viang pwi pa yuh kaing Aux kawx , nawh tak yaox ti ot ka dee ot Aux heue. Pwi mawx angah pa yuh kaing Aux , keeing cao tak yaog nawh ting heue. (Yohan 12:26)

Kaing jhaw Siyiex mawh pa laug pa ciak Siyiex ti kieh can pwi pa koe alo nawh cao ti sang cau khankix yuh heue. Viang Siyiex kok ka pwi pa nie kawx , pa laug ti teei mawh pwi tux heue. mawh kheu nan lai sigang khri tom hoik tiiem tideuh ahnin “Pa kok nie, pa laug tux” ah nan heue.

Pa yuh kaing jhaw Siyiex , ang lai mawh pa ah ka cao Sidiex nongnong ngie khaing, sang ah ka pwi yum rhawm can pa koe khawmuik heue. Pwi yum rhawm khawmuik, mawh pa laug Siyiex ti teei sonsang yuh kaing jhaw nawh cao yam im ju mai tom sidah uik ju tix piang haktiex in heue. Pa tawx Siyiex khwan cao lih hoek ot ka daux pwi yum rhawm khankix, mawh sonsang yuh tang Siyiex, pa mawh kawn Siyiex heue. Siyiex ang laug ti teei pwi yum rhawm kieh nawh ot giex awm pwi haktiex, laug sonsang yuh tang Nawh cao, Mawh kheu nan, Siyiex tom plaik ti sau khwan cao ot daux pwi yum rhawm khawmuik heue.

Pwi pa yuh kaing jhaw Siyiex (အမှုတော်ဆောင်ရွက်)

- (1) Can pwi pa yuh kaing jhaw Siyiex, mawh pa yuh ka daux pa mawh pa meh , pa hawt hu awm pa thong gau gumlox Siyiex heue.
- (2) Kaing jhaw Siyiex mawh pa yuh daux pa teei riang rao ka krax rawg bwam mai ka krax appong heue.
- (3) kaing jhaw Siyiex mawh pa yuh daux pa rahsee mai pa singax singeh mai ka daux pa kaux sijax heue.
- (4) Kaing jhaw Siyiex mawh pa yuh ka daux krax moh krax rhawm Siyiex, ka paox tix mai ka can kaing ku ceu heue.
- (5) Kaing jhaw Siyiex mawh pa deuh mawh pa nie lheu ting ceu, pa nie lheu mhawm khaing kuceu khawmuik heue. (Yaogyaw 100:1-3, Efesux 5:15-20, Romax 12:9-16)

Ceu Pa kieh kaing jhaw Siyiex laux

- (1) Pa kieh kaing jhaw Siyiex laux , mawh pa ting rhawm lhaong ngai mai pa viex rhawm vao rhawm hai.
- (2) Pa kieh kaing jhaw Siyiex laux , mawh pa koe rhawm ghoing mai rhawm lhawk silai ka cie pwi.
- (3) Pa kieh kaing jhaw Siyiex laux, mawh pa hawt alo to kaux tix mai pa hawt yuh alo nexnham grum naog.
- (4) Pa kieh kaing jhaw Siyiex laux, mawh pa moh pa shiao ka can pa yoek pa awp kuceu mai pa hawt yuh krax gau rhawm haktiex.
- (5) Pa kieh kaing jhaw Siyiex laux mawh pa ang viex rhawm kwa, pa bhaw rhawm, pa nieh pa cien inkix khankix heue. (Romax 12:16-18, 2 kaw 13:5-7, 2 timose 2:21)

Ceu pa ting ceu daux kaing jhaw Siyiex

- (1) Kaing jhaw Siyiex pa nie ting khaing paox tix, mawh kaing pa taoh khwan khaing daux mawnarok heue.
- (2) Kaing jhaw Siyiex pa nie ting ceu khaing paox tix ra ceu tix ceu, mawh pa paoh pwi tawng ka pa mawh pa meh mai: kieh pwi tawng ka alo Siyiex heue.

- (3) kaing jhaw Siyiex pa ting ceu loe ceu tix ceu, mawh pa yuh ti kieh pwi yum rhawm khankix, mawh kawn cau mau soi pa yuh tang cao khrit mai sawg ti kham sakse grawng krax taoh heue.
- (4) kaing jhaw Siyiex pa nie ting ceu pon ceu tix ceu, mawh pa sawg ti teem ka pwi pa iak riang, pa laux maung mai pa tug pa kha: khankix heue.
- (5) Kaing jhaw Siyiex pa nie ting ceu phwan ceu tix ceu, mawh pa gau pwi tawng mai pa paoh ngai pwi pa dug ngai plak ju plak khwan khankix , kieh pwi chix yaox heue. (Mathiex 28:19-20, 2 Temose 4:2, 1 kawrinthux 9:16, Mahtiex 5:1-12, 11:28)

Pa tawx ngawh riang son kaing jhaw Siyiex

- (1) Pwi pa yuh kaing Siyiex , tak yaox ti kham geu ka pa lawg pa briem mai pa koeng pa khoi pwi ka tix, kheu ang nawh pon hawt pa yuh kawn pwi, kawn pwi ang chix khaw rhawm ka nawh heue.
- (2) Pwi pa yuh kaing jhaw Siyiex khankix tak yaox ti kham geu ceu pa iak jhak iak gaig pwi ka nawh, kheu ang nawh grum naog mai kraung khrai haktiex mai kheu nawh ang koe mau khri pa haoh pa lheu heue.
- (3) Pwi pa yuh kaing jhaw Siyiex , tak yaox ti kham geu ka krax pa nunai pa tawk toi pwi, kheu cung nawh sijung daux kaing pa rah see mai ang jhak ka pakngai kawn pwi, krai alo Siyiex ka pwi sidawng heue.
- (4) Pwi yuh kaing jhaw Siyiex, yaox ti kham geu ka pa lud keut pwi ka tix mai ka pa ang pwi nabyam yungyi ka tix heue.
- (5) Pwi pa yuh kaing jhaw Siyiex yaox ti kham geu ceu pa map pwi, tom sidah teei pwi nawh saux plaux pwi nawh yum, kheu hoik sax yuh kix nan ka Yesux heue. (Yohan 16:33, Mathiex 14:1-12, Kawn cau 22:30, 23:12-22, Kawn cau 4:1-22, 7:54-60)

Bwanson mai min plakngai pa sang pon pwi pa yuh kaing jhaw Siyiex

Kaing jhaw Siyiex mawh pa yuh hawt alo Siyiex mai ang mawh pa yuh khaw mai rhawm tokaux tix pa ahnan, ex hoik krai daux lai plak sivoe heue. Pa yuh kaing jhaw Siyiex daux alo pwi, mai pa kieh pa lo to kaux tix, grum kheu pa yuh tix kaing jhaw Siyiex , ang koe sin meung Siyiex ka son nawh, mawh kheu hoik pon nawh son pa lo tix piang haktiex in heue.

Pwi mawx angah pa pon kham geu son kaing jhaw Siyiex, bwan son min plak ngai pa sang tawx Siyiex ka nawh, tak sang pon pa lheu mhawm khaing can pa koe ka piang haktiex in heue. Mawh kheu nan lox sidiex gau Yesux bawg jah tix bawg, mawh grawng pa kham geu ka ku ceu son meung Siyiex heue. (Mathiex 5:1-12)

Ex khawmuik tak sang cung ka sivoe dee ngawm Siyiex ti prawng ca heue. (Romax 14:10). Mawh kheu nan ex ku kaux daux pwi tak sang krai grawng tokaux tix ka Siyiex heue. (Romax 14:12)

Tak sang kieh ex khawmuik sidawng ka sivoe dee ngawm ti prawng ca cie cao khrit , sonsang pon kaux pwi mauh kaux pwi an, ka ceu pa hoik yuh tix ka daux tokaux, awm pa khaw mai pa hoik yuh nawh, pa mhawm angah, pa caox angah heue. (2 Kawrin thux 5:10)

Mhok khri pa sang pon pwi yuh kaing jhaw Siyiex

- mhok khri pa ang chi laux leeing (1 kawrinthux 9:25-26)
- mhok khri pa gaux rhawm (1 Thesalonix 2:19-20)
- mhok khri pa im ju (Yakop 1:12) (Plakjhi 2:10)
- mhok khri pa rah pa see (2 Timose 4:8)
- mhok khri pa ting min plak ngai (1 Petruex 5:4)

CAO PRIEX SIN PA MHAWM

ကောင်းသောဘုရားထံ၌:

Cao priex sin, mawh pa priex sin cie pwi tang kaux, sonsang mawh cao pa jhak pa kia, mai cao pa priex pa rien pa hoik laug pwi ka nawh ti kieh nawh mawh pa khre rien son can kraung khrai mau khri mai kaing tang ceu pa dex dawd mai pa keung nawh ti teei beeh glawm ka ku ceu heue. Nawh mawh pwi pa hoik kaux rhawm pwi tang kaux ka nawh mai mawh pa kieh pwi tang kaux, kaux rhawm ka tix heue. (Mathiex 25:14)

Cao priex sin pa mhawm an, mawh beeh glawm pa kied ting, grawh grawng nawh sonsang giex kwang ka kraung pwi hun mai kraung cie Siyiex, mawh pa kied nu tete mai sonsang pon yuh kaing jhaw an khankix, caw ti rawg ti pon pingya pa raux mox mai pa rahsee khaing Siyiex heue. (Romax 14:12, 1 kaw rinthux 4:2) Pa keut pwi tang kaux ti sang pon khaing cao priex sin pa mhawm, mawh krax pa kaux sijax , krax pa appong ti yuh, krax pa chix khrex rien kaing jhaw grum naog mai krax pa kieh chix haokhuan ting lhaong mai pa kieh pre ka can kaing ceu pa mhawm ku ceu ku cawng heue. (Lukax 16:12), Cao priex sin, ang lai mawh pa yuh son tokaux tix, mawh pa yuh son pwi tang kaux mai pa yuh kaing jhaw Siyiex haokhuan ka heue. Nawh ang hawt pa ah pwi mai ang hawt alo pwi, mawh pa yuh kaing priex rien ka daux alo Siyiex heue. (Mathiex 25:14-30)

Cao priex sin mawh pa priex ti hawt gumlox Siyiex

Cao priex sin pa ah nan, mawh pa priex ti hawt gumlox tawm jhawm krai Siyiex heue. Nawh chix cu chix nghiet ka gumlox Siyiex mai chix priex ti deuh mai chix hawt ti yuh awm pa koe daux lai sigang khri, kheu mawh nawh pa deuh rhawm ka Siyiex heue. mawh kheu koe gumlox Siyiex daux rhawm rhi nawh, krax pa rahsee, krax pa kaux sijax mai krax moh krax rhawm tom lih koe ka daux nawh mai nawh tom lih mawh cao priex sin pa mhawm son Siyiex heue. (Yaogyaw 119:113-114)

Cao priex sin, mawh pa chix lhat graung ka Siyiex

Kawn pwi khankix phan nawh ang chix tawng ti lhat graung ka Siyiex , nawh chix lhat ka kawn pwi yuh ka mawx ? Kawn pwi ang chix yaox dee glip, kawn pwi ang chix tawng pa koe daux rhawm paox kawn pwi, mawh Siyiex pa chix tawng khawmuik khawm leeing heue. mawh kheu nan phan kawn pwi tix kaux kaux nieb pon yuh pa khaw mai rhawm tokaux tix, mai nieb pon tuktiak ka alo Siyiex , kaw an mawh pa ang lhat ka Siyiex, mai ang sawn Siyiex mawh pa ting pa lhaong khaing ku ceu, pa yuh nan ang chix koe rhawm pa lhat sonsang yuh kaing pa lud pa loe heue. (Lox kab 1:7, Yaogyaw 128:1)

Cao priex sin mawh pa koe krax moh mai pa kaux sijah

Sonsang yuh maix son Siyiex mai son tang kaux khankix, mawh krax moh mai pa kaux sijax pa theet pa thux nawh hu heue. Phan ang koe krax moh mai kaux Sijax, sang chix pon priex sin cie Siyiex mai cie kawn pwi lie? ang tau ti chix mawh nan heue. (Mathiex 25:23)

Krax moh mai krax pa kaux sijax, mawh pa kieh kawn pwi pon kham geu ti laux tang Siyiex mai tang kawn pwi, mawh pa kieh pon viex rhawm kwa mai chix gun yeung kham geu ka ceu pa nu pa cien son Siyiex mai son kawn pwi heue. (Romax 12:9-10)

Cao priex sin pa mhwam mawh pa koe krax caux rhawm mai pa chix gwieh ti tawx

Cao priex sin pa mhawm hoik dha ti priex krax yum rhawm mai krax moh tix sivoe phao ka, khaix an nawh tom priex sin can pa koe nawh khaix heue. ceu pa pon pa yaox nawh khankix, ang mawh pa sang khrawm ti deuh tix ceu ngie khaing, mawh sonsang koe pa tawx pa teem mai sonsang koe pa tan pa lu mai pa joh pa jhan son kaing jhaw Siyiex mai son pwi tang kaux heue. (Romax 12:10-11)

Sin ngao kraung khrai cie Siyiex ang mawh pa nieb deuh nieb khrawm kah, mawh son pa gwieh mai pa teem ka dee lo daux kaing jhaw Siyiex heue. Cao priex sin pa mhawm ang pon nyeeep ti deuh krax caux rhawm tix, son pa lo khankix, kheu hoik dawg koe rhawm rhi pa tawx Siyiex ka nawh son pa yuh nan heue. Ang sang krai ngie ka pa gwieh ti tawx kraung khrai mau khri ka pwi, pa gwieh ti tawx krax taoh Yesux mai gumlox bwan gaux rhawm mawh pa nie ting ceu ka son cao priex sin pa mhawm khankix heue. (Romax 15:22-29, I kawrinthux 9:16-18)

Cao priex sin pa mhawm, tawx bawg yam ti yuh kaing tom khaw caw, Tawx 10 son 1 son mai krax tan son kaing jhaw Siyiex , Tawx riang rao mai krax chix krax tawng tix son Siyiex, tawx pa nie blon mhawm son kaing jhaw Siyiex ku ngaix, kheu mawh jao pa moh nawh ka Siyiex mai ka kawn pwi mai ka pa koe sivie siveng nawh khawmuik , mai nawh tom yuh kaing pa priex sin daux krax gaux rhawm mai krax appong son kaing jhaw Siyiex heue.

Cao priex sin pa mhawm, mawh pa priex ka krax im ju kaun khrit

Kawn khrit khankix mawh pa caw ti koe rhawm cao priex sin pa mhawm heue. Siyiex koe alo ka kawn khrit ti kieh mawh pa priex sin pa mhawm heue. Krax im ju kawn khrit, mawh krax im ju sonsang priex kraung cie Siyiex, pa mawh can ceu pa koe piang tiex, pa pu piang raoma, pa ot daux rawm khankix khawmuik, Siyiex phan ti deuh son sang kieh kawn pwi mawh cao priex cao pau sonsang grum mhawm heue.

Jah ka tokaux tix kaux mawx kaux an, mai tom hoek ka nyiex ma mawx nyiex ma an tom hoek ka yaong, ka veng, ka haktiex, ka meung khawmuik, mawh pa tawx Siyiex beeh glawm ti kieh pwi yum rhawm pa mawh kawn khrit kukaux , mawh cao pa priex pa pau, son ang sang koe dee khluukkhlak lutlied tix mu kawx, tix ceu kawx heue.

Lheu khaing an, pa sawg ti tawng alo Siyiex mai phat lai sigang khri angah, pa rawg bwon mai pa yaogyaw bwanson Siyiex angah, pa priex kawn nyawm iak khankix ti kieh hoek krax yum rhawm angah, pa appong ti yuh kaing jhaw Siyiex mai pa yuh kaing koe bwanson kuceu angah, mawh pa priex sin pa mhawm cie Siyiex heue. Can pa priex ti kieh mhawm mai kieh haokhuan ka can khaix taix rhoi caong pa phan pa yuh Siyiex khawnuik , mawh cao priex sin pa mhawm cie Siyiex heue. pa priex tokaux tix kieh mhawm mai kieh brax kwa khankix angah , pa priex rhawm rhi tix mai lox ah sikah kraik tix mai krax keut krax sawn tix khawmuik , mawh alo Siyiex ka son cao priex sin pa mhawm, pa mawh can kawn khrit pwi yum rhawm khawmuik heue.

KEUT POT KROX JUN KA MEUNG RAOMA

တောင်းတင်နိုင်ငံတော်ကို မျှော်လင့်ခြင်း

Meung raoma

Kawn khrit khawmuik sidaing gaux rhawm ti kraik grawng meung raoma heue. Phan keut ti yaox grawng an, ex pon ti tawng grawng pa keut pot krox jun kawn Siyiex khawmuik ka meung raoma heue. Pwi tix kaux kawx ang nyang sax yaox ka meung raoma, viang mawh nan can pwi pa yum rhawm khawmuik, yum rhawm ka pa hoik cox Siyiex ti deuh meung raoma son pwi yum rhawm khawmuik, mawh kheu nan viang ang sax yaox ka meung raoma kawx, hoik dha ti keut mai krox jun sonsang hoek tan heue.

(Yam jah 1:1) Yam jah , Siyiex phan raoma mai haktiex heue. Yam jah pa ah mawh bawg yam mawx dix, ex kawn pwi ang pon ti tawng heue. Pa koe daux lai sigang khri, phan mawh meung raoma, mawh meung pa ang yuh ka taix , (2 Kawn rinthux 5:1) pa mawh meung leeingju leeingphan, pa ang chix laux chix grai tix bawg kawx heue. meung an mawh meung dee ot can pwi pa laug Siyiex ti teei, pa mawh pwi yum rhawm pa hoik pon krax taoh pa tawx Yesux ka can pwi pa rieb ti teei mai pa yum rhawm ka nawh cao khawmuik heue. (Yohan 14:1-3)

Meung raoma mai Paradisux

Meung raoma mawh meung leeingju leeingphan mai mawh dee koe nyiex pa yuh Siyiex ti deuh son kawn praix nawh cao, pa mawh nyiex pa koe leeingju leeingphan heue. Ka dee an mawh nyiex Siyiex pa koe tan (Yohan 14:1) mai mawh dee laux lee can pwi pa laug Siyiex ti teei kah khankix heue. (Hebrie 4:9) . Phan mawh meung Paradisux, mawh meung dee jah Siyiex ti kieh pwi pa yum rhawm khankix khrawm paux tix, khaix an tak yaog viex kix haok mai kieh kix laig daux meug Siyiex heue. Can pwi pa laig it yam in ku kaux, ex tawng Siyiex kawn

kieh kix laux lee ka daux meung Paradisux heue. Pwi caox pa tawk yum tau mai Yesux khrit piang khaoxlhak ra kaux, tix kaux an doh keut ka phimap tix mai yum rhawm ka Yesux mawh cao pon pluat ka phimap tix, mai nawh ahnin ka Yesux yam dex sang dud rhawm nawh, simiang eue, yam hoek maix ka daux meung tix, dohkeut ka aux liak. Yam an Yesux pawk lox nawh mai ahnin, ka daux singaix, maix tak ot tau mai aux ka daux Paradisux heue. (Lu kax 23:42-43)

Mawh kheu nan pa laug Siyiex ti teei mai pa laig ti ot ka daux Cao khrit khankix kukaux, Siyiex kawn khrawm ti kieh kix ot ka daux Paradisux heue.

Meung raoma mawh pa ang pwi chix uik tiag ti yaox ka plak vieh plak lang: nawh, (Yeramix 31:37) mawh meung pa cox Siyiex ti deuh son kawn praix nawh pa hoik singax kheu nham Yesux khawmuik , mai mawh meung pa ting pa vieh, tom ang kawn pwi chix uik keut uik tawng kah heue. Raoma mai haktiex pa koe phaoka dix, tak grai hu, Raoma pa khraox mai haktiex pa khraox tak sang lih hoek khaing Siyiex heue. (Plak jhi 21:1-1)

Meung raoma mai meung Paradisux mawh pa koe dee kied lhaong heue. mawh dee pa singax pa mhawm, pa mawh dee gaux rhawm gaux rhi ang jud ang jai heue. (Isayax 57:15, Yaogyaw 20:6, Plakjhi 7:17) ka daux meung raoma an, mawh dee ang lai chix koe pa yum , pa saux ngia , pa kwad , pa khi rhawm, pa yiiem riag, pa jah rawm ngai, tix ceu kawx, tix bawg kawx heue. mawh dee ang lai lo ka pa rieang khix mai pa rieang singaix , pa mawh dee ang lai koe pon ngaix mai pon bo, mawh dee ang lai cai rhawm mai ang lai sang nyau rhawm, mawh dee pa jiet nyawm ti ot leeingju leeingphan heue. (Plakjhi 22:3-5)

Meung raoma koe loe thaix pa ah nan, hoik sidawng pon ti yaox daux lai sigang khri , pa mawh grawng riang susai, pa yaox cao Pawlux heue. Thaix tix tix thaix, mawh pa chix yaox ex kawn pwi ka ngai tix yamin, ra thaix tix thaix, mawh thaix dee koe khix, singaix, simuing , mai can kraung raoma pa haoh pa hun pa ang kawn pwi pon hoek kah khankix heue. Loe thaix tix thaix an, mawh dee ot Siyiex mai can kawn praix pa krub ka Nawh cao khawmuik heue. (2 Kawnrin thux 12:1-5)

Keut ti byaong mai keut pot krox jun ka meung raoma

Can pa mawh kawn praix Siyiex kukaux , mawh pwi pa pau mai keut pot krox jun ka meung raoma heue. Viang ang nyang bax yaox nawh kawx, krax yum rhawm ex hoik kieh ex byaong ka meung raoma, awm pa mawh pa hoik yaox ex kah heue. (Hebrie 11:1-2) Yam keut ex ti byaong ka raoma, ang lai mawh pa byaong giexgoing , pa ang koe cee koe grawng , mawh pa byaong son pa niied ti sau riang yuh alo Siyiex heue. (2 Kawrinthux 5:2-3)

Ka piang haktiex in beenli kuceu , viang krai grawng ju khaix mie ding kawx, pa kieh tawng grawng meung raoma tom kriem kre, ang koe tix dah kawx, lheu khaing gumlox Siyiex leeingju tix ceu ngie khaing heue. Gumlox im ju Siyiex leeingju in, kieh kawn pwi tawng sidawng ka grawng krax im ju piang haktiex mai ju khaix daux meung raoma heue.

- (1) Pwi yum rhawm pa keut ti byaong ka meung raoma khankix, mawh pa rieb ti teei alo Siyiex mai im ka daux alo Siyiex heue.
- (2) Pwi yum rhawm pa keut ti byaong ka meung raoma khankix, mawh pa thiang tix tik alo nexnham mai pa klawm khaoxlhak to kaux tix ku ngaix heue.

- (3) Pwi yum rhawm pa keut ti byaong ka meung raoma khankix, mawh pa kham sakse mai pa krai lox bwan gaux rhawm grawng krax taoh ku bawg ku yam heue.
- (4) Pwi yum rhawm pa keut ti byaong ka meung raoma khankix, mawh pa sawg ti yuh kaing pa koe bwanson son Siyiex mai son pwi tang kaux khankix heue.
- (5) Pwi yum rhawm pa keut ti byaong ka meung raoma khankix , mawh pa yuh naing, pa tiebtie ka ceu pa ang khaw caw mai alo Siyiex ku ngaix heue.
- (6) Pwi yum rhawm pa keut ti byaong ka meung raoma khankix , mawh pwi pa appong can ceu pa koe tix khawmuik ka daux tawm taix Siyiex heue.
- (7) Pwi yum rhawm pa keut ti byaong ka meung raoma khankix mawh pa yaogyaw ka bwanson Siyiex daux krax pa kha rhawm kha rhi ku ngaix heue.
- (8) Pwi yum rhawm pa keut ti byaong ka meung raoma khankix , mawh pa ang yuh ti dexdawd mai ceu pa seeing brai mai pa phit lud khankix heue.

SIAWP SIBRAWM MAI MIN PLAK NGAI

ဘုရားသခင်၏ ဘုန်းတန်ခိုးတော်

Siyiex leeingju mawh Siyiex pa grum naog mai siawp sibrawm tau mai Min plak ngai ku ju leeingju leeingphan heue. Can pa phan pa yuh Siyiex khawmuik khawmleeing, mawh min plak ngai Nawh mai siawp sibrawm pa ting pa lhaong Nawh cao heue. Pa phan pa yuh Siyiex khawmuik khawmleeing, can ceu pa yaox mai pa ang chix yaox ku ceu khawmuik, mawh kheu siawp sibrawm mai min plak ngai mai mawh son siawp sibrawm mai min plak ngai Nawh Cao heue.

Can pa koe kuceu khawmuik, hoik mawh kheu nawh mai ka daux nawh mai son nawh heue. Kieh Nawh koe min plakngai leengju liak . Amen. (Romax 11:36)

Kawn pwi ang tawng siawp sibrawm mai min plak ngai Siyiex, viang tawng ka ceu pa phan pa yuh Siyiex ku ceu khawmuik kawx, ang keut ka siawp sibrawm mai min plak ngai pa ting pa lhaong an, mawh pa yuh ka mawx heue. Kawn pwi tawng ka mawh tokaux tix khaix taix Siyiex, bhawm laig bhawm lih pa toek pa silud kawn pwi ang jud ang jai an, mawh pa daox pa am miex ding miex ghlaong, kawn pwi ang keut ka grawng an, mawh kheu kawn pwi chix keut chix tawng ka pa im ju tix ngie, ang lai tawng ti keut ka pa im an kaoh khaing dee mawx? Mawh kheu pa tix, mawh son pa tix heue. Ceu pa koe ku ceu khawmuik, koe kheu yuh Nawh, pa koe pa ang Nawh yuh ang koe tix ceu kawx. (Yohan 1:3)

Kawn pwi mai can tobrie pa koe ju khawmuik angah , khix, simuing , singaix mai haktiex raoma khawm can pa ang koe ju, pa koe ka daux an khankix kuceu khawmuik angah, mawh siawp sibrawm Siyiex mai mawh min plakngai Nawh cao heue. lox rawg bwan pa gau Yesux ka kawn cau Nawh khankix, sidawng kieh ex tawng ka siawp sibrawm mai min plak ngai Siyiex mawh cie Nawh cao heue.

Grawh grawng nawh, meung haktiex mai siawp sibrawm mai plak ngai,mawh cie maix leeingju leeingphan heue. (Mathiex 6:13)

Calao kawn pwi haktiex tawng ka siawp sibrawm mai min plakngai Siyiex tom raux tom mox, pie pwi pa kraik ti mawh kawn khrit kawx, ang nyang tawng ti keut ka siawp sibrawm mai min plak ngai Siyiex pa ting pa lhaong heue. mawh kheu kawn khrit ang keut grawng an tom raux, kawn khrit tom ang ot ka daux min plak ngai Nawh cao mai siawp sibrawm Siyiex ang koe ka daux kawn khrit, kheu jao an, kawn khrit ang pex ka phicaox mai hawt yuh alo phicaox ku bawg ku yam heue. kawn khrit ang tawng ka cao pa hawt to kaux tix khaix Nawh, pa mawh Siyiex leeingju , hawt khaix Nawh cao khawm ang tie tawng ka Nawh cao heue. Krub ka Nawh khawm ang tie nabyam yungyi ka siawp sibrawm mai min plak ngai Siyiex heue. Phan rug tawng ka Siyiex tete, nawh tee ot ka daux siawp sibrawm an, mai nawh tee yuh min plak ngai Siyiex mhawm grieang ka daux krax im ju tix, viang mawh nan kix krub ka Siyiex mai ang lhat graung ka Siyiex, kheu ang kix tawng ka siawp sibrawm mai min plak ngai Nawh cao heue.

Kix tawng Siyiex ang moh ka ceu pa seeing brai kawx, viang mawh nan kix yuh ceu pa seeing pa brai heue. kix tawng Siyiex ang moh ka kaing krub pa lud, viang mawh nan, kix yuh kaing krub pa lud, tawx sibawx, chawx jhai, kok khwan, yuh taoh, krub moeg, yuh miang, miang miex sijax keeing, tawx priex pa yum , sika mai pa yum, laug singaix, jhak lai taix, lhat ka sijax singie, kieh camaox, krub simeeig heue. Phan pwi pa ang nyang yum rahwm ka Siyiex leeingju khankix yuh kaing krub pa ludloe, ang chix ti ne ti raw ka kix, kheu kix ang tawng ceu pa yuh tix heue. kheu mawh kaing pa yuh kix, lheu khaing pa kraik kix mhong lox pa mawh pa meh gumlox Siyiex tix ceu ngie khaing heue viang mawh nan kawn khrit tixblah, pa ang nabyam ka siawp sibrawm mai min plak ngai Siyiex, kix kawn nie lheu yuh kaing pa lud, lheu khaing pwi pa ang nyang tawng ka Siyiex heue.

Kawn khrit khankix to tawng sidawng ka cao pa hawt nawh khaix tete lie? Cao pa hawt kawn khrit khaix Nawh, mawh Siyiex leeingju, pa ting siawp sibrawm mai min plak ngai, ku ju leeingju leeing phan heue. Phan hoik tawng cao pa hawt ex khaix Nawh an, can pa koe khawmuik, mai krax im ju kawn pwi khawmuik, ang lai mawh cie ex, mawh cie Siyiex leeingju khawmuik heue.

Simiang Siyiex eue, ceu kaux maix mawh pa ting pa lhaong ka piang haktiex in khawmuik heue. Min plak ngai maix pa ting pa lhaong, hoik koe ka piang raoma heue. (Yaog yaw 8:1)

1. Yam jhan gaih siawp sibrawm mai min plak ngai Siyiex ka daux krax im ju kawn khrit, mawh yam yaox pwi haktiex ka pa rieang pa mhawm ka daux kawn khrit khankix heue. Phan kawn khrit ang pon ka siawp sibrawm mai min plak ngai Siyiex, pwi haktiex ang chix yaox ka ceu pa mhawm pa koe ka daux kawn khrit heue.
2. Phan pa rieang siawp sibrawm mai min plak ngai Siyiex jhan gaih ka daux pwi yum rhawm, pa caox pa caig ang pon ot ka dee an, Dee an mawh dee koe kaing pa rah see, pa mhawm pa mhiem mai can kaing pa koe bwanson ku ceu heue.
3. Phan pa rieang siawp sibrawm mai min plak ngai Siyiex jhan gaih ka daux nyiex ma mai ka daux ceucau mai ka daux cubcaw khankix, dee an mawh dee koe pa nhim, pa yiien yawg mai pa gaux rhawm gaux rhi heue.
4. Phan pa rieang siawp sibrawm mai min plak ngai Siyiex jhan gaih ka daux cubcaw pa yuh kaing jhaw Siyiex dee mawx angah, ka daux cub caw an, mawh dee pa lih lox bwan gaux rhawm mai dee pa yuh kaing Satsana son meung raoma heue. (Yohan 7:38)

Krax pa krub krai mai krax yaogyaw ka siawp Sibrawm mai min plak ngai Siyiex leeingju

Siyiex leeingju, tawx khwan Singax singeh cao khaing Cao khrit, ka pwi yum rhawm khawmuik, grawhgrawng nawh, mawh sonsang krub krai mai sonsang yaogyaw ka siawp sibrawm mai min plak ngai Siyiex leeingju heue. Iheu khaing an, mawh sonsang jhan gaih ka siawp sibrawm mai min plak ngai Siyiex leeingju, ka sinax pwi haktiex ku dah ku dee, ka piang haktiex in heue.

Can kawn khrit pwi yum rhawm khawmuik, mawh pa hoik laug Siyiex ti kieh nawh mawh pa krub mai pa yaogyaw ka siawp sibrawm mai plak ngai nawh cao, jah ka piang haktiex in tom hoek ka daux meung raoma leeingju leeingphan heue. Yam ot ex piang haktiex in, ex krub ka Siyiex ka tokaux mai ka daux khwan, mai phan hoek daux ju khaix daux meung raoma sax, ex tak krub ka Siyiex ka daux siawp sibrawm mai ka daux min plak ngai Nawh Cao leeingju heue.

Siyiex phan kawn pwi sonsang krub ka Nawh cao mai phan can ceu pa koe ku ceu ku cawng khawmuik khawm leeing, ti kieh Siyiex toh rieang mhawm grieang min plak ngai kah heue. Phan hoek ka daux meung raoma sax, can pwi pa yum rhawm pa ot tau ka daux min plak ngai Siyiex khawmuik, koe kaing son ex ra ceu ngie, Tix ceu mawh kaing pa krub krai ka siawp sibrawm mai plak ngai Siyiex, mai ra ceu mawh pa yaogyaw ka siawp sibrawm mai min plak ngai Nawh Cao heue. Pwi mawx angah , pa keut ti sang pon krub mai yaogyaw ka siawp sibrawm mai plak ngai Siyiex leeingju daux ju khaix piang meung raoma sivoie Dang ngeung dee singax singeh daux bawg yam an sax, Nawh ang lai mawh pwi pa nieb heut son bawg yam an ngie, Nawh mawh pwi pa gaux rhawm, yuh lung, sau riang rao ti krub ka Siyiex daux ju pa im nawh Yam in heue. Rhawm rhi pwi pa byaong ka meung raoma, mawh pa hoik dha ti yuh alo meung raoma ka daux bawg yam in heue.

Phan pwi mawx angah, phan nawh hoik keut ti mawh pwi pa krub mai pa yaogyaw sivoie Dang ngeung Siyiex tix ngaix sax, kaw an ang doh nieb chix ot hawt alo nexnham, ang nieb chix yuh alo tokaux tix Iheu ting khaing alo Siyiex, Nawh tee mawh pwi pa gaux rhawm ka daux alo Siyiex mai yuh kaing krub daux siawp sibrawm mai min plak ngai Siyiex leeingju , ka daux ju tix ang jud ang jai heue.

Yaog yaw ka Siyiex ka dee singax singeh, heue. Yaog yaw ka nawh cao piang raoma dee sidawng sibrawm Nawh cao heue. Yaogyaw ka Nawh, mawh kheu Nawh teei sibrawm mai yuh tideuh ka ceu in khankix heue. Yaogyaw ka Nawh cao, kheu mawh Nawh Cao pa kied ting kied lhaong heue. (Yaogyaw 150:1-2)

Kieh can pa im ju khawmuik, yaogyaw ka Siyiex heue Haleluya. (Yaogyaw 150:6)

HAOK HU KA MHAİ SEE SEE

ဝန်းတုံးတိုင်ဆီသို့.

Mhai

Krax im ju pa ang koe mhai, mawh krax im ju pa ang kaux cong heue. Phan yuh kaing ceu patix angah, mawh pa hoik deuh mhai sivoie tix mai yuh hu heue. Kaing patix angah, phan ang koe mhai, mawh kaing pa lunglang, pa ang sidawng, pa ang koe meu ang koe sigie, pa ang koe glawk ang koe dee sang hoek heue.

Aux kawn nüed ti baox hu ka dee koe mhai, dee sang pon totaix pa dex mai pa kok Siyiex dee long ka daux Yesux khrit heue. (Philipix 3:14)

Cao Pawlux deuh mhai dee sang hoek tix mai mhai dee sang hoek kawn khrit pa hoik pon krax taoh ku kaux , mawh dee long, dee sang pon totaix pa tawx Siyiex ka pwi pa appong son kaing jhaw Nawh cao khawmuik heue. Phan kraı grawng mhai, sang ah ka dee sidah kaing, pa mawh dee ghoik yam hoik hoik kaing khawmuik heue. Mhai dee sang hoek an, mawh dee hoik pon ti lauxlee, dee ang lai koe pa khirhawm iak riang , pa mawh dee hoik grum naog kaing pa hoik yuh khawmuik heue.

Siyiex hoik khrex ti deuh mhai dee sang hoek pwi yum rhawm khawmuik heue. sonsang haok hu ka dee koe mhai an, mawh pa caw ti lawng daux grawng seese, pa ang lai lih krax seh, veh krax laong , pa hu seese ka dee koe mhai an heue. Krax hu ka mhai an, mawh Tokaux Yesux mai gumlox im ju Siyiex leeing ju heue. Mawh kheu nan gumlox Siyiex ahnin, Aux mawh daux krax, pa mawh meh mai ju, phan ang mawh daux Aux, ang pon ti hoek ka keeing cao. (Yohan 14:6)

Rhawm Keut pwi pa haok hu ka mhai

1. Pwi pa haok hu ka dee koe mhai tix kaux, ang chix ot giexgoing, nawh koe rhawm haing: rhawm silao mai koe rhawm yaohyeu son kaing pa sang sipub tix mai rhawm rhi nawh suhsiah ti ang yiienyawg, kheu pa sang sipub nawh kaing ceu pa ting pa lhaong, pa mawh kaing pa tawx Siyiex ka nawh, pa sang pon min plak ngai pa tawx Siyiex , pa mawh totaix pa ting heue. (2 Timose 4:8)

2. Pwi pa haok hu ka dee koe mhai, nawh cox khre tokaux tix mai pheuk tix son kaing ceu pa haok hu nawh an, son ang sang koe ceu pa tuh pa fak ka grawng tix ceu kawx mai sonsang pon hoek bleeh nawh ka mhai khawm krax gaux rhawm gaux rhi, nawh cox khre tix ku ngaix mai pheuk tokaux ti mawh pa liiet pa phai mai sonsang mawh pwi min pwi cheung ka kaing pa yuh tix ku ceu, sonsang koe min plak ngai Siyiex kheu kaing pa yuh nawh heue. (1 Timose 4:15-16)

3. Pwi pa haok hu ka dee koe mhai khankix, nawh chix priex rhawm tix ka kaing pa sang yuh nawh, nawh priex to kaux tix sonsang brax kwa nyawm ot tix, nawh priex kraung shiao tix ku ceu mai priex ka bawg yam sonsang kieh kaing can pa hoik cox khre nawh khankix, koe pa grum naog ka daux bawg yam pa hoik tat ti deuh son kaing ku ceu heue. (Efesux 5:15-17)

4. Pwi pa haok hu ka dee koe mhai khankix, sawg ti tawng ka been pa hoik tat ti hawt jawh, pa mawh been pa deuh sonsang hoek ka mhai an, phan ang yuh kaing ka daux been, ang chix ti rieb ka kaw an sonsang mawh pa haok hu ka mhai heue. Yam haok hu ka mhai dee sang hoek, pa deuh sivoie pwi yum rhawm khankix, mawh pa ot daux been pa mhawm, mawh pa hawt hu daux been gumlox Siyiex, ang nieb yuh pa sang yuh tix, ang nieb viex alo tokaux ti hu, mawh pa hu hawt been pa deuh daux lai sigang khri Siyiex pa Im ju heue.

Phan ang hu hawt been pa hoik deuh an, chix pon haok hu ka dee koe mhai yuh ka mawx? chix pon totaix pa ting yuh ka mawx? pa hawt hu awm been pa hoik deuh Siyiex ka son kawn praix pa sang hu ka daux meung pa singax singeh, mawh pa hawt been mai pa koe simu, pa koe mee koe glawk pa caw tix hu yuh ka mawx heue. Kawn Siyiex ang nieb yuh pa sang yuh tix, mawh pa cu lox, mawh pa nghiet lox tawm jhawm kraı Siyiex, mawh pa hawt hu ka daux krax blawng cie Siyiex ku ngaix heue. (1 kawrinthux 9:25-27)

5. Pwi pa haok hu ka dee koe mhai an, mawh pa keut ka mhai an, grawng sang pon hoek nawh tan bawg yam lai mawx sax? ang chix grai khaing daux rhawm nawh mai daux krax keut nawh pie tix bawg kawx, Yam mawx angah ca keut ti byaong mai keut ti koe krax gaux rhawm gaux rhi ka grawng an heue. (Romax 12:12)

Pwi mawx angah, pa sang mie ti pon ka ceu pa ting ngawh jum mai pa mhawm pa mhiem khankix, nawh ot dee mawx hu dee mawx angah, nawh tak ca keut ngie ka ceu an, viang nawh ang nyang bax pon kawx, nawh hoik dha ti keut ti gaux rhawm, kheu hoik kaux rhawm nawh ka ceu pa sang pon tix, pa koe sivoe nawh an heue. Rhawm rhi nawh ang lai keut jee keut blaong , ang lai koe rhawm ra mu, nawh kok puan ti jhak mhai pa hoik deuh plak sivoe an, dee pa hoik kok Siyiex ti tawx totaix ka can pwi pa yuh kaing jhaw Nawh khawmuik heue. Daux krax im ju nawh ku ngaix ku sawm, nawh ca keut ti byaong mai keut ti gaux rhawm ka dee sang pon hoek nawh tan heue.

Pwi mawx angah, phan keut ka ceu pa kied ting ceu ka daux rhawm rhi tix, nawh keut giexgoing ka grawng an ang lai mawh, nawh keut an mai yuh son ceu an, awm pa mie nawh ti pon daux rhawm tix heue. Pwi pa sang haok hu ka dee koe mhai kawx awm an nang heue. Nawh ca keut ti byaong mai niied ti coca yuh, kheu khi nawh son grawng sang kieh kaing ceu an mawh pa blon mhawm mai pa ting min , pa mawh krax gaux rhawm pa lang teung ting khaing khawmuik heue.

CEUCAO PA MAWH TOKAUX CAO KHRIT

ခရစ်တော်၏ ကိုယ်ခန္ဓာဖြစ်သော အသင်းတော်

Ceucào mawh tokaux Cao khrit mai Cao khrit mawh kaing: ka ceucào heue. Can pwi yum rhawm khawmuik mawh riang pakpeung to kaux pa ot ka daux tokaux pa mawh Yesux khrit heue. Kaing : pa mawh Yesux khrit mai tokaux pa mawh ceucào mai grang pakpeung tokaux khankix, pa mawh pwi yum rhawm khawmuik, mawh ka daux khwan tix mu khaing , pa ot greem pa kwang kaing : pa mawh Yesux khrit heue. (1 kaw 12:12-27, Efesux 5:23-32, 1:22-23)

Ka daux ceucào pa mawh tokaux Yesux khrit an, ang koe pa lhaong pa tiem, ang koe pa mhawm pa brai, ang koe pa lheu pa yawm, mawh pa koe ngawh koe jum kheu Cao khrit awm paox tix, mai tang koe beeh glawm pa ang awm paox tix, pa lo ka daux kaing jhaw Siyiex dee mawx dee an heue. Cao Pawlux tiag ti deuh ceucào awm Nyiex bwan, (Efesux 2:19-22, 1 kaw 3:16). Mai tiag ka nyiex ma, (Romax 8:17, Hebríe 2:10-14-17, 1 Petrux 2:4-5) mai baox tiag ka bon krih pa sang teei mex, (Efesux 5:22-32) mai baox tiag ka Tokaux (1 kaw 12:1-31) in kix heue. Pa tiag Pawlux ceucào awm nyiex bwan, nyiex ma, bon krih pa sang teei mex mai tokaux inkix, mawh pa kraí grawng ceucào mawh pwi tix ceu, ka daux Yesux khrit koe pwi ceu kuceu, viang koe glawk pa ang situ awm paox tix kuceu, viang koe krax ot pa ang awm paox tix kawx, pa ang situ pa mawh krax ot ku ceu an, mawh pa gwíeh Siyiex ti kieh koe ka daux ceucào, sonsang rom ti yuh kieh Siyiex koe min plak ngai ka piang haktiex in heue. Phan pa koe ka daux kawm ceucào awm paox tix kukaux, phan pa chix yuh kawm ceucào awm paox tix kukaux, phan krax ot krax koe kawm ceucào awm paox tix kukaux, ka daux ceucào an teu sang lih koe pa sitie ka paox tix, mai teu sang lih koe krax pa thung thiang mai pa silah ka paox tix ang judjai ang mawh lie? Pie ang situ krax ot awm paox ti kawx, kawm koe krax sitie, krax silah, mai krax thung thiang ka daux ceucào tomnie heue.

Phan kawn khrit pa mawh pwi yum rhawm khankix, rug tawng dee bleeh ceucao tete, kawn khrit pa nieb pon yuh ti ting rhawm mai yuh alo tix, ang tau ti koe heue. Teu mawh ngie pwi pa rieb cau son kaing ceucao ngie khaing heue. Mawh kheu jao pa sawn kawn pwi dauh rhawm tokaux tix ceucao mawh cubcaw kawn pwi, ang lai deuh mawh cubcaw phung yung cie Siyiex, ang lai deuh Siyiex kwang ka dauh phung yung an, yax ngie ka pakngai pwi, ang chix yax ka pakngai Siyiex, mawh kheu nan ceu pa sivix tomnie ceu, tom lih koe ka dauh ceu caocao khrit heue. mawh kheu jao pa ang pwi tawng ceucao mawh tokaux cao khrit, kawn pwi tom chix lih ti ting sibrawm ka dauh ceucao heue. Pwi mawh angah, phan nawh ting sibrawm ka dauh ceucao, kieh nawh doh keut ka tokaux tix mawh pwi Satan pa ghrawm dee ot Yesux heue. Ang doh khaw ti yuh tang, mai yuh paox Satan ti ghrawm dee ot Yesux ka dauh ceucao, mawh Yesux ngie pa mawh kaing ka dauh ceucao mai ceucao mawh tokaux Yesux heue.

Ceu cao cao khrit pa ting sibrawm

Sibrawm ceucao mawh pa teem khwan singax singeh cao heue. ceucao pa krai lox bwan, mawh ceucao pa ting sibrawm dauh khwan heue. sibrawm ceucao ang mawh kheu kawn pwi, mawh kheu Siyiex mai kheu khwan singax cao ka dauh gumlox bwan gaux rhawm gaux rhi heue. Ceucao khankix ot ka dauh khwan sigax singeh mai khwan singax singeh kawx ot ka dauh ceucao heue. (Kawn cau 1:8, 1 Kawrinthux 4:16, 2 kawrinthux 6:16)

Yam jah ceucao ti lih keh ka dauh singaix Pentikute yam andix, jah ti lih koe kheu khwan singax singeh cao heue. ceu an mawh pa tawx Siyiex sibrawm ka ceucao ka dauh khwan singax singeh cao heue. ceucao koe sibrawm kheu khwan singax singeh cao mai ang mawh kheu kawn pwi, ang mawh kheu pingnya, ang mawh kheu mau khri, mawh kheu Siyiex pa tawx khwan cao mawh cao teem ka ceucao heue.

Pa tiebtie ka sibrawm Siyiex pa mawh Satan

Ceucao mawh dee ot Siyiex, mawh tokaux Yesux, mai mawh ka dauh khwan singax singeh cao heue. viang mawh nan ka dauh ceucao tixblah, lih ti mawh dee kwang kawn pwi, lih ti mawh sibrawm kawn pwi kheu jao pa ang kawn pwi lai yuh alo Siyiex, mai yuh ngie ti koe sibrawm mai pon pakngai pa mhawm mai pon ceu kaux pa mhawm sinax paox kawn pwi ngie khaing, ceucao an hoik lih mawh pa tiebtie ka sibrawm Siyiex, mai lih mawh pa yuh kaing pa gau Satan ka kix heue. Satan kawx chix prang ti mawh kawn cau raoma pa rieang, mai nyaw glaw pwi hawt khaix tix, sonsang tiebtie ka sibrawm Siyiex heue. (2 kawrinthux 11:14)

Pa caw ti rien rhawm kah, viang ceucao tixblah, awm pa yuh nawh alo Siyiex kawx, nawh briex ti hawt yuh alo phicaox grawh grawng nawh, phicaox nyaw glaw ka ceucao hawt alo tokaux tix, ka dauh pa yuh ti awm alo Siyiex heue. Phan krai lox tiag tix ceu, yam yuh kaing krub tix bawg, lox Siyiex lih khaing kaing krub an miex gum, simin ti yax , khaix an lox kawn pwi lih miex gum, simin ti yax, mawh lox krai kawn pwi pa nie lie? phan ang mawh nan, mawh lox Siyiex pa nie lie? Phan baox krai lox tiag baox tix ceu, mau kao son tix son mai mau tan ceucao khawmuik ka dauh tix num, khrawm ti yax tau, khawmuik koe mie ding, pa shiao son lox bwan koe miex ding, pa shiao son kaing tang ceu pa ang mawh kaing lox bwan koe miex ding? Nie pa shiao son kaing tang ceu lie? phan ang mawh nan, nie pa shiao son kaing lox bwan lie? tiag cheu ti yax lox tiag in ra ceu ngie khaing, paw nyang krai tomnie, phan mawh nan dauh ceucao mawx ceucao an, pa caw ti rien rhawm kah tete telai, mawh kaing yuh satan ti awm kaing Siyiex, ceucao ang tien tawng kaing pielhen an, ce rug mawh kaing Siyiex tete, ceu an khankix mawh kaing pa tiebtie satan ka sibrawm Siyiex heue.

Kaw pa koe yhaok, kieh nawh mhong ceu pa krai khwan cao ka ceu cao khan kix heue. (Plak jhi 2:29)

Khwan cao krai lox ka ceucao ku ngaix heue. viang mawh nan Satan kawx , yie chix krai lox awm pa krai khwan cao, viang mawh nan ang rug awm paox tix tete, phan tiag cheu ti yaox ka gumlox Siyiex kriem kriem krekre, ex tak tawng pa ang awm paox tix heue.

Beeh glawm ceucao pa ting ceu

Ceucao Cao khrit mawh pa pon beeh glawm pa ting pa lhaong, pa nawh beeh glawm pa tawx Siyiex, pa mawh beeh glawm pa kaoh khaing raoma heue. Beeh glawm pa ting pa lhaong pa lheu mhawm lheu ting khaing beeh glawm pa tawx Siyiex ka ceucao khankix ang lai koe heue. Beeh glawm an mawh beeh glawm pa shiang mai ju leeingju mai mawh pa shiang mai ju in khawm ju khaix heue. Beeh glawm ceucao an mawh awm in plak greem heue.

- (1) Beeh glawm pa krub mai pa yaogyaw
- (2) Beeh glawm pa jhi krax moh Siyiex ka haktiex
- (3) Beeh glawm pa krai pao: grawng krax taoh ka haktiex
- (4) Beeh glawm pa priex rien ka khaix taix pa phan Siyiex sonsang haokhuan.

(1) Beeh glawm kaing krub mai pa yaogyaw

Ka daux ceucao, kaing pa ting ceu, mawh kaing pa krub ka Siyiex mai pa yaogyaw ka Siyiex heue. kraing krub mai krax yaogyaw, mawh pa yuh hawt alo Siyiex, pa khaw pa caw mai gumlox pa mawh meh heue kaing krub daux ceucao khankix plak nie, mawh pa yuh hawt rhawm kawn pwi ngie khaing, viang mawh nan kaing krub mai pa yaogyaw pa tawx Siyiex daux ceucao, mai pa krub mai pa yaogyaw daux khwan cao heue. (Yohan 4:24) ceucao khankix lo ti deeh cied ti yaox mai deeh keut ti tawng ka kaing krub daux ceucao, son ang sang lud khaing alo Syiex heue. (Romax 12:1)

Kaing krub daux Ceucao , mawh pa kied ting ceu mai mawh pa jah ti yuh sivoe paox tix heue. Phan kaing krub ang koe ceu pa raux mox mai phan ang koe pa grum naog, ceucao an, chix koe kaing satsana yuh ka mawx? kaing can pa yuh ceucao khankix khawmuik, mawh pa jah ti koe riah khaing kaing krub heue. Pa teem coi son kaing jhaw Siyiex, pa johjhan kaing Satsana, pa ploi ka pwi pa hu tawx lox bwan, pa yuh kaing satsana mai can kaing hu plak praix ceucao kuceu an, mawh pa jah tix ka kaing krub ka daux ceucao heue. Phan kaing krub ka daux ceucao ang nyang lawng daux krax mhawm mhawm, ceucao an sang chix lih hu daux kaing Satsana yuh ka mawx?

(2) Beeh glawm pa jhi krax moh Siyiex ka haktiex

Kawn pwi piang haktiex ang chix yaox ka Siyiex, viang mawh nan phan pwi jhak ka ceucao, sonsang yaox pwi ka Siyiex leeingju pa ting pa lhaong, ceucao koe beeh glawm pa ting pa raux heue.

Ceucao piang haktiex yamin, hoik yuh kaing pa yuh pwi haktiex, ang lai kieh pwi haktiex hawt jawh ka kaing pa yuh tix, nawh deeh hawt gaih ka pa yuh haktiex heue. ka daux ceucao koe pa simah simaing , pa phit pa vao, pa koeng pa khoi, pa yoek pa awp, pa silah paox tix, pa yuh grang haktiex ku ceu, mai pa awm grang pakpeung pa dex mai alo phicaox ku ceu heue. phan yuh nan pwi haktiex khankix chix yaox krax moh Siyiex daux ceucao yuh ka mawx? ceucao tomnie jawg ka nyiex bwan kawx, pwi pa hoek daux nyiex bwan ang hiex koe, kawn nyawm mai simex plak nie ang hiex hoek ka daux nyiex bwan, ot awm pa ot pwi haktiex heue. Phan krai tete telai, can pwi yum rhawm khawmuik, ang lai deuk pie tix kaux kawx, caw ti mawh pa hoek ka daux nyiex bwan, caw ti mawh pa ot ti yuh kaing jhaw Siyiex aliah ngaix tix ngaix ngie, caw ti twah mhawm, caw ti priex tokaux tix, priex nyiex ma tix, priex krax yum rhawm tix tom khaw caw, mai caw ti krai pwi pa koe sivie siveng mhong mai jhi kix yaox krax moh Siyiex pa ting pa lhaong, ku ngaix ku sawm heue. (Mathiex 5:13-16)

(3) Beeh glawm pa kraï pao: grawng krax taoh ka haktiex

Ceucào mawh pa kraï pao: grawng krax taoh ka haktiex mai pa kieh haktiex tawng ka pa hoik teei Yesux phimap kawn pwi hu khawmuik heue. Siyiex sum ti deuh ceucào ka piang haktiex in, sonsang kieh haktiex in pon krax taoh kheu Yesux khrit heue. Ceucào mawh dee kraï pao: grawng krax taoh, sonsang kieh pwi khawmuik hoek krax yum rhawm mai pon ju leeingju heue.

- (1) Can kawn ceucào khawmuik, mawh pa hoik pon krax taoh mai silao ka daux kaing kraï lox bwan, ang kraï lox bwan ang pon ot, deuh kaing kraï lox bwan awm priex ih rawm nyaux tix ku ngaix, mai gaux rhawm gaux rhi ti kraï lox bwan ka pwi pa ang tawng bwanson krax taoh Yesux khrit heue. (Mathiex 28:19-20)
- (2) Ceucào ploi ka pwi pa hu kraï gumlox bwan gaux rhawm mai hawt ti teem kix ka krax rawg bwan mai pa ih pa nyaux mai kraung shiao khankix mai johjhan ka kix ang kieh koe pa cod cha, sonsang pre gumlox Siyiex kudah kudee mai sonsang haokhuan kaux cong kaing meung Siyiex heue. (Romax 10:14-16)
- (3) Ceucào khankix, tawx krax gau ka daux ceucào sonsang eei ti pon kawn cau mau soi pa sang hu kraï lox bwan gaux rhawm gaux rhi heue. eei ti pon mai pheuk ti shiao ka kawn ceucào kaux mawx kaux an, sonsang koe pwi pa pon kham ti hu kraï grawng krax taoh ka daux krax appong tokaux ti yuh kaing jhaw Siyiex heue. (Mathiex 28:20)
- (4) Ceucào khankix, gau ka kawn ceucào khawmuik, sonsang appong kaux pwi mawx kaux pwi an tokaux tix, daux kaing jhaw Siyiex, awm pa chix pa pex tix heue. Pwi pa ang pon hu kraï lox bwan, kieh kix tawx krax tan mai kao son tix son, pwi pa ang koe riang rao ti tan lu mai pa ang koe riang rao ti hu kraï lox bwan kieh nawh rawg bwan mai kieh nawh yuh kaing pa chix yuh nawh ka daux ceucào heue. can kaing ceu inkix khankix, mawh kaing pa kraï pao: grawng krax taoh ka haktiex heue. (Makux 16:15)

VIEX RHAWM HAING YUH KAING SIYIEX

နိးတြားတက်တြွစွာ အမှုတော်ဆောင်ခြင်း

Kaing jhaw Siyiex

Can pwi pa koe piang haktiex khawmuik khawm leeing, pa keung pa khaw daux kaing jhaw Siyiex ang koe ti kaux kawx, pon ang doh chix koe pie tix kaux kawx, grawhgrawng nawh kawn pwi mawh pa iak riang pa ang koe bwanson sivoie ngai Siyiex awm paox tix kukaux, ang koe pa grum pa mhawm, pa rah pa see ti yuh kaing jhaw Siyiex pie tix kawx, ka piang haktiex in heue. (Lai Sidiex 7:20)

Pa laug Siyiex ka kawn pwi, Nawh cao ang lai laug ka daux pa laoh pa mhawm pwi, ang lai mawh ka daux pa chix pa tawng pwi, mai ang lai mawh ka daux pa koe ceu pa khaw rhawm Siyiex tix ceu ceu ka daux nawh, mawh jao pa koe alo Nawh cao ti sang laug ka pwi pa koe alo Nawh ti laug ngie khaing heue. Yam laug Siyiex ka Noax angah, ka Abram angah, ka mose angah, ang mawh ka daux pa grum naog kix, mawh ka daux pa ang kix tawng titix heue. Daux lai sigang khri kraï grawng Noax mawh pa rahsee ka daux doeh ru nawh ngie, mai nawh mawh pa hu tau mai Siyiex heue. Ang kraï Noax mawh pa grum naog mai pa rah see sivoie pakngai Siyiex heue. mawh pa rahsee ka daux doeh ru nawh khaing heue. (Yam jah 6:9)

Kaing jhaw Siyiex ang lai mawh kheu pa jhak Nawh cao pa koe daux kawn pwi, ang lai mawh pa jhak Siyiex ka krax chix krax tawng kawn pwi, mawh pa cau rhawm Siyiex ti cau ka pwi pa koe alo Nawh ti cau kah heue. kaing jhaw Siyiex mawh pa singax pa mhawm pa rah pa see heue. Ka daux pa ang keung ang khaw kawx, Siyiex kawn cau kawn shiao ka kawn pwi, pie kawn cau Siyiex kawx, ang koe akhwang ti yuh, mawh kheu koe rhawm Siyiex ti kieh kawn pwi mawh pa yuh kaing jhaw pa singax Nawh cao heue. Siyiex koe rhawm ti cau ka kawn pwi ka daux kaing jhaw Nawh cao heue. Grawh grawng nawh Siyiex phan ka kawn pwi sonsang kieh mawh pa yuh kaing ka son Nawh cao heue. Phan kawn pwi ang lai yuh kaing Siyiex, pa phan Siyiex mai pa laug Siyiex ka kawn pwi ang koe bwanson tittix heue.

Kaing Siyiex ang mawh pa laug ti yuh, mawh pa caw ti yuh, ang mawh pa yuh kheu pa khaw rhawm pwi, mawh pa yuh kheu pa mawh alo Siyiex mai kheu mawh pa khaw rhawm Siyiex kah heue. Nyawm ti yuh ang nyawm ti yuh angah , ang chix thiang, khaw daux rhawm maix, ang khaw angah, ang chix ti thiang, mawh kaing pa ang chix sitie, pa ang chix kum, pa ang chix chawk, mawh pa cu nghiet lox Siyiex tix ceu ngie khaing heue.

Mawh mawx pa yuh kaing Siyiex

Kawn khrit pwi yum rhawm khawmuik, mawh pa laug Siyiex ti cau son kaing jhaw Nawh cao heue. Ka daux pwi yum rhawm tomnie an, Siyiex baox laug ka pwi pa thong bung kaing jhaw Nawh ka can cao sidiex cao gau khankix heue. Kawn khrit khawmuik mawh son kaing jhaw Siyiex mai kaing jhaw Siyiex khawmuik, mawh son kawn khrit heue.

Riang rao pa koe daux kawn pwi mai krax pa chix pa tawng kawn pwi tix kaux mai tix kaux, viang ang awm paox tix kawx, can pa koe ka daux kaux pwi mawx kaux pwi an, mawh sonsang shiao daux kaing jhaw Siyiex khawmuik heue. Can kawn khrit khawmuik, awm pa hoik tiem ex plak sivoie tan, mawh pa yuh naing khwan son meung Siyiex heue. Son ang kawn pwi hoek krax som ju pie tix kaux kawx, mawh beeh glawm kawn khrit pa hoik tawx pong Siyiex ka pwi yum rhawm khawmuik heue. kawn khrit mai ceucuo plak nie, phan pwi simawd kaing jhaw Siyiex, mai phan simawd krax rawg bwan, nawh hu yaox ngie ka cao sidiex khankix, ang lai doh keut tokaux tix kawx, hoik mawh pa laug Siyiex ti teei son kaing jhaw Nawh cao heue. Been kawn pwi tixblah, jiet chix yaox ka pwi tang kaux, ka daux pa lud angah, ka daux pa caw angah heue. Ka daux pa yuh ka mawx angah, caw ti yaox ka tokaux tix sivoie mai jhak ka tang kaux khaix heue.

Yam chawk Siyiex ahnin mawh pwi mawx pa sang hu son kaing jhaw Nawh, Isayax deeh pawk ti ahnin, Aux koe tin, ploi aux hu heue. dee pa ploi Siyiex kawn khrit hu, ang awm paox tix, viang mawh nan, kawn khrit mawh pa pawk lox Siyiex awm Isayax pa ah, Aux koe tin ploi aux hu heue. Pwi tixblah, ploi kawn praix ti hu, ti blah ploi kraung khrai ti hu, tixblah ploi mau khri ti hu, tixblah ploi krax keut mai krax rawg bwan ti hu, mai tixblah ploi tokaux ti hu, can pa ploi hu khawmuik mawh ka daux akhwang pa tawx Siyiex heue. Viang dee hu mai pa ploi hu ang awm paox tix kawx, pwi pa cu nghiet mai pa yuh son meung Siyiex, daux pa yuh ka mawx angah, dee mawx angah, Yam mawx angah, pwi mawx angah, ceu pa tix angah, hoik mawh pa rieb Siyiex shiao ka tokaux tix heue. (Isayax 6:8, Kawn cau 6:1-7)

Viex rhawm haing mai pau ti jhak

Bawg yam yuh kaing krub angah, bawg yam yuh kaing gau angah, bawg yam yuh kaing satsana krai lox bwan angah, bawg yam rieb cau ka daux kaing jhaw Siyiex daux kaing tix ceuceu angah, bawg yam rawg bwan mai phat lai sigang khri mai rhax lai yaogyaw ka Siyiex angah, bawg yam yuh krax teem coi ka pwi tix kaux kaux mai bawg yam yuh kaing rieb cau ka dee mawx angah, pa ting ceu tix ceu mawh pa viex khawm rhawm khawm rhi ti yuh mai pa yuh kaing khawm rhawm haing mai krax gau rhawm gau rhi tix heue.

Rhawm rhi pa haing hiah ka daux kaing jhaw Siyiex, mawh pa lih hoek khaing krax moh krax rhawm mai krax appong tokaux tix ka daux tawm taix Siyiex heue. Phan ang mawh krax gau rhawm mai pa haing hiah pa lih hoek khaing pa appong ka Siyiex, mawh ngie tivud ngie, ang mawh jheengjheeng, kheu ang lih hoek khaing Siyiex, nawh ang chix kham tom rheung, nawh gau rhawm yam koe rhawm nawh ti yuh ngie, phan nawh ang lai koe rhawm ti yuh angah, phan nawh ang lai koe riang ti yuh angah, phan nawh yaox krax nu krax cien tix ceu ceu angah, nawh ang lai koe rhawm haing ti yuh kaing Siyiex, mawh kheu mawh pa ang lih hoek khaing Siyiex heue.

Phan pwi tix kaux kaux yuh kaing ti ceu ceu, phan nawh ang koe ceu pa krox jun mai pa keut pot ka daux kaing pa yuh tix an, kaw an ang chix kaux cong ka daux kaing can pa yuh tix, mai ang koe krax pa pon gun pon yeung mai krax pa pon kham pon geu, ka ceu pa nu pa khawm khankix heue. Mawh kheu nan cao Pawlux tom ah nin, gaux rhawm ka daux pa keut pon jun pot, gun yeung ka daux pa kha rhawm kha rhi, kawn ca viex rhawm kaux tix rawg bwan jheengjheeng. (Romax 12:12) (Philipix 4:4-5)

Pa koe rhawm haing hiah ti yuh kaing jhaw Siyiex, mawh pa koe krax keut pot jun pot son ceu pa sang lih hoek ti mawh khaix in heue-khaix an mawh pa koe riang rao ka daux pa appong nawh tix ka daux tawm taix Siyiex pa im ju heue. viang koe krax keut pot son ceu pa sang lih ti mawh kawx, phan ang mawh pa appong ka daux tawm taix Siyiex, krax gaux rhawm nawh mai pa viex rhawm haing hiah ti yuh an, ang chix kaux cong heue. ang chix pon kham geu tom sidah heue. (Yaog yaw 105:2-4)

Kawn khrit khawmuik mawh pa pau ka bawg yam deeh hoek Yesux khrit mai pa pau ka bawg yam hoek meung Siyiex heue. Ju pa im kawn khrit khawmuik, mawh ju pa pau ka bwanson mai yuh kaing ceu pa koe bwanson heue. Gumlox Siyiex mawh dee keut pot krox jun son pwi pa moh ka Siyiex mai pwi pa appong ti yuh kaing jhaw Nawh cao ka daux pa viex rhawm haing ti yuh khankix heue. kheu nawh hoik krox jun sonsang ot daux meung leeingju leeingphan, viang pa laux rhawm mai pa khi rhawm koe miex ding kawx, ang chix kieh krax pa viex nawh rhawm haing ti yuh an koe pa iak riang kah, niied ti kaux cong lheu khaing tix ngaix hoik tix ngaix, kheu pa maong nawh kah mai pa pau nawh ti jhak ceu pa yuh Siyiex leeingju son nawh, mawh pa nie lheu ting lhaong khaing can pa koe piang haktiex in heue. (2 kawxinthux 4:16-18)

KAING KRUB KAWN KHRIT

ခရစ်ယာန်၏ ဝတ်ပြုတိုးတက်ခြင်း

Kaing krub

Pa yuh kaing krub ka Siyiex leeingju, mawh pa kied ting ceu ka piang kaing kuceu khawmuik, mawh pa ang yuh ang chix, mawh kaing pa lo, pa mhawm, pa raux pa mox, pa singax singeh, kheu mawh kaing krub pa greed ti hoek dex caong keeing Siyiex pa ting pa lhaong heue. Ka daux ju kawn khrit khawmuik, mawh kaing krub, pa mawh kaing pa jah ti yuh sivoie paox tix, khaix hoik jah ti lih mawh pwi yum rhawm mai khaix hoik com rawm heue. Khaix hoik rieb ti yum rhawm ka Yesux mai khaix hoik com rawm, pa baox loi ti yuh hu sivoie, mawh kaing krub mai krax rawg bwan heue.

Ka daux kaing krub tix mu, mawh pa yaogyaw ka Siyiex, mawh pa kham ti rieb krax phit lud mai krax iak riang tix plak sivoie ngai Siyiex, mawh pa yuh paoxpie tau mai Siyiex mai tau mai kawn pwi, mawh pa mhong pa nghied ka gumlox pa kraik Siyiex son tix, kaux mawx kaux an, mawh pa hoek ka Siyiex, pa ot mai Siyiex, pa appong tokaux tix, khwan ju tix, bawg yam tix, mai can ceu pa koe tix khawmuik ka daux tawm taix Siyiex tix kaux khaing heue. Ang joeng mawh ngie pa tawx tokaux ti hoek ka Siyiex, mawh pa tawx sok rhawm mai ju tix hoek ka Siyiex heue. Ang joeng mawh pa hu ti tawx mai pa hu ti yuh son Siyiex ngie khaing, mawh pa hu ti daong yhaok tix ka lox tawm Siyiex ka tix, sonsang caw ti im ju daux alo Nawh cao yuh ka mawx heue. kaing krub ka Siyiex an, ang mawh pa yuh ceu pa nyawm ti jhak sivoie kawn pwi, mawh pa yuh ceu pa khaw pa caw ka son Siyiex mai mawh pa keut ti yuh pa mhawm pa khaw ka rhawm rhi Siyiex heue. Pakpeung pwi pa krub ka Siyiex mai rhawm rhi krax keut nawh khawmuik, viang nyawm ti jhak mai mhawm ti yaox miex ding kawx, krax tan kawn pwi pa kiied ting lhaong mai lox kraik kawn pwi pa kiied raux kiied mhawm miex ding kawx, phan ang khaw caw mai alo Siyiex, mawh pa giex pa going ngie, ang koe bwanson tittix, Siyiex kawx ang rieb tee kah heue. (Yohan 4:24)

Ka daux bawg yam yuh kaing krub mawh pa caw ti kieh koe rhawm pa awm inkix plak greem tin heue.

1. Rhawm pa yum rhawm pa loig pa singax
2. Rhawm pa appong ka daux tawm taix Siyiex rahsee
3. Rhawm pa koe krax moh krax rhawm ka Siyiex mai ka pwi
4. Rhawm pa koe rhawm awn rhawm tiem
5. Rhawm kwa pa pon gun pon yeung
6. Rhawm pa koe krax gaux rhawm gaux rhi
7. Rhawm pa pluat ploi phimap pwi tang kaux,
8. Rhawm pa chix simin ka bwanson
9. Rhawm pa ang ring, ang lhat mai ang kaig twa
10. Rhawm pa keut pot jun pot ka bwanson inkix khankix heue.

Pa ang khaw ti viex hoek yam yuh kaing krub mawh awm in plak greem tin heue.

1. Rhawm pa lhaong pa sawg min plak ngai tokaux tix,
2. Rhawm pa yaw rangdi to kaux tix,
3. Rhawm pa koeng pa ang pon pluat ploi phimap pwi tang kaux.
4. Rhawm pa deen pa doe, mai pa nieh pa cien.
5. Rhawm pa silao daux alo nexnham
6. Rhawm pa jhak ka pak ngai pwi
7. Rhawm pa ang koe krax keut, pa nieb hoek giex going
8. Rhawm pa lhat, pa kaig, pa ring, pa khi, pa sikiex.
9. Rhawm pa tang tiah, ang rhawm yuh paoxpie, ang koe krax cu krax nghiet.
10. Rhawm pa ang koe mhai dee sang hoek.

Rhawm ceu in khankix mawh pa ang doh chix khaw caw ka plak sivoie ngai Siyiex yam yuh kaing krub yam mawx kawx angah heue.

Ceep ka kraung ceu pa singax singeh mai krub ka Siyiex leeing ju awx, can pwi haktiex khawmuik eue, kieh koe krax lhat graung sivoie Nawh Cao awx. (Yaogyaw 96:9)

Yam yuh kaing krub ka plak sivoie Siyiex yam mawx angah, mawh pa yuh khaw caw ka rhawm Siyiex tix ceu ngie khaing , ang mawh pa yuh hawt rhawm pwi, ang mawh pa yuh grang pakpeung haktiex, mawh pa yuh grang pakpeung pa hoek sivoie dang ngeung Siyiex daux meung raoma heue. Ang mawh pa kieh khaw mai rieang baux ju in, mawh pa kieh khaw mai gumlox tawm Siyiex heue. (Romax 12:1-2)

Beeh glawm ka daux kaing krub

1. Cao kwang kaing kaing krub
2. phat lai sigang khri paoh tix baux
3. Rawg bwan paoh kaing krub
4. lai rhax yaogyaw pwi hun
5. Phat lai sigang khri pa ralai pawk
6. Rawg bwan son kuceu
7. Kham mhai rug (mhai sakse)
8. Yaogyaw lai rhax kwayie
9. Sau krax tan mai kao son tix son
10. Ap krax tan mai kao son tix son
11. Phat lai sigang khri son sidiex lox bwan
12. Krai lox pao;
13. Sidiex lox bwan
14. Rhax lai rhax yaogyaw son pluat kaing krub
15. Rawg bwan nawb
16. Amen loe bawg

1. Cao kwang kaing , kaing krub

Cao kwang kaing kaing krub, mawh pa viex pwi hun mai pa thong pwi pa laig daux kaing krub khawmuik hu sivoie dangngeung Siyiex daux bawg yam yuh kaing krub heue. Nawh mawh sakse pa mhawm, pakpeung pa khaw sivoie pwi, phan ang mawh nan pwi hun ang viex rhawm ti yuh kaing krub heue. Pakpeung nawh, lox krai nawh, lai phat nawh mai kaing pa khrex rien nawh kuceu, ang mawh son nawh, mawh son pwi hun, mawh kheu nan ang chix ti nieb yuh khawm krax pa ang khre rien tix, mawh pa caw ti jawg mai pa caw ti yuh tom kriem tom khaw, sonsang mawh pa nyawm ti jhak , pa laig rhawm pwi hun kah, pa ang kieh pwi ttiem keut iak gaig ka tix, pa ang kieh pwi sungsang rhawm ka pa lud loe tix, pa kieh pwi fah rhawm nyawm rhawm ka lox krai lai phat tix, pa kieh haing hiah, pa kieh pwi gaux rhawm, pa kieh pwi laig rhawm ka daux kaing krub jah tom sidah hoik heue. Kraung ceep angah, pakpeung angah , lox krai lai phat angah, caw ti mawh pa sivat pa khaw sivoie pwi, phan yuh nan pwi hun tom chix laig rhawm ka daux kaing krub heue. cao kwang kaing kaing kurb, mawh pa pon rud ti giex rhawm rhi pwi, son ang pwi sung sang rhawm, son ang pwi gaing; son ang pwi lunglang rhawm rhi heue. Phan cao kwang kaing ang khaw caw kaing pa yuh, pwi hun ang lai laig rhawm ka daux kaing krub, mawh kheu nan yam yuh kaing krub cao kwang kaing mawh pa sidaing ting ceu tete heue.

2. Phat lai sigang khri tix baux son paoh kaing krub

Yam phat lai sigang khri son paoh kaing krub an, khaw ti kieh mawh cao kwang kaing krub pa phat , mai khaw ti phat tix baux ngie khaing heue. Yam phat lai sigang khri paoh kaing krub an, kieh sidawng mai kieh lox luah, kieh pak peung tix mhawm grang, mai giex phuk lai sigang khri mai phat heue. Ang nieb khaw ti kieh lunglang, ang nieb khaw ti kieh lox ti tuh, mawh kheu mawh yam jax kaing krub, kieh pwi khawmuik sidawng mhong mai kieh mawh ceu pa gaux rhawm fah rhawm son pwi kahwuik heue.

3. Rawg bwan paoh kaing krub

Phan rawg bwan paoh kaing krub , ang lo ti rawg tom lang tom rheung , mawh ngie pa appong kaing yuh krax keut tix ka daux tawm taix Siyiex heue. Ang lai mawh pa ah sonsang ot Siyiex tau mai ex, mawh pa ah sonsang chix yuh ex kaing krub daux pa khaw alo Siyiex heue. Phimap ex, beeh cien ex, mai krax aik riang ex khawmuik plee ka piang Siyiex, Bawg yam mai gumlox Siyiex mai kaing krub khawmuik rawg Siyiex thong gau teem coi ka ex heue.

4. Lai rhax yaogyaw pwi hun

Lai rhax pwi hun an, mawh pa rom ti rhax tau mai yaogyaw ka Siyiex heue. Khaw ti mawh cao kwang kaing pa jah ti yaog lox lai, phan ang mawh nan pwi tix kaux pa sax yaog lox lai, pa mawh pwi sivat ka note mai pa luah lox mai pa chix viex pwi hun rhax lai kieh sidawng heue.

Ang khaw ti ghrawm yaog lai rhax, phan ang sidawng, ang khaw ti nieb jah kah, khaw ti rien khre mhawm mhawm mai khaw ti tawx beeh glawm ka pwi tix kaux kaux heue.

5. Phat lai sigang khri pa ralai pawk

Ceu pa phat lai sigang khri pa ralai pawk an, mawh pa keut sonsang grum rhawm kawn khrit ti phat ka gum lox Siyiex tix dom nieh, mai mawh pa yo lox bwan Siyiex tau ka daux jheeh tix mu mai rhawm tix mu, mai lox tix mu khaing heue. Kheu kawn khrit tixblah hoek daux nyiex bwan kawx, ang viex phuk lai rhax mai phuk lai sigang khri hoek, ceu pa yuh nan, mawh pa hu daux ma mai ang tie viex kraung ma, pa mawh khaw, sipeed, vaid, moe mai ceu kraung shiao khankix heue.

Yam yuh kaing krub, mawh pa caw ti hoek ka Siyiex tix dom nieh, mawh pa yuh pakpeung tix mu mai hoek ka Siyiex heue. pa viex rhawm rhi tix mu, lox tix mu, pakpeung tix mu, krax keut tix mu ngie khaing mai hoek ti yuh kaing krub sivoie Siyiex, an tom mawh pa khaw pa caw mai alo Siyiex heue.

Pwi tibbleh kok lai pa ralai pawk mawh lai pawk lai chawk, ang chix ti kok mawh lai pawk lai chawk, kheu ang tie mawh pa chawk mai pa pawk ka paox tix, mawh pa ralai pawk ngie khaing heue. Cao pa bung phat lai pa ralai pawk mawh pa caw ti kieh lox luah, kieh lox sidawng, mai kieh sidawng ka simin lai pa sang phat tix, sonsang grum situ lox hu tau sonsang nyawm ti nghiet mai sonsang khaw caw kaing krub pa yuh tix plak sivoie ngai Siyiex mai plak sivoie ngai pwi heue. kawn khrit tixblah, kheu ang nawh keut sawn grawng kaing krub ka Siyiex mawh pa ting ceu, nawh ang viex phuk lai sigang khri mai phuk lai rhax haok daux nyiex bwan, phan kraih tete, ceu pa yuh nan, mawh pa kaig twa tete, kheu nawh mawh awm pwi pa hu thai ma kaung , khawm ang ti viex krong thai mai ang viex mawie thai ti hu heue.(1 Temose 6:5-6, Yaogyaw 119:81)

6. Rawg bwan son kuceu

Sivoie ang nyang rawg bwan son pwi hun mai son grawng kuceu, khaw ti rhax lai rhax tix kaing, phan ang mawh nan rhax tix baux heue. Pwi pa rawg bwan son ku ceu, khaw ti shiao lox dawd, mai caw ti khrawm grawng rawg bwan tau, rawg ka daux ceu pa dawd ngie heue. viang ceu pa sang rawg bwan koe miex ceu kawx, cao rawg bwan an, caw ti khrawm grawng ankix, mai caw ti rawg bwan son ceu an khankix tix dom nieh ngie khaing heue.

Krax yum rhawm mai krax keut kawn khrit tixblah, phan pwi ang simawd ka ceu kaux nawh mai ceu pa simie nawh ti rawg bwan, ka daux lox rawg bwan tix, nawh yie chix saux rhawm mai yie chix laux rhawm ka pwi pa rawg bwan heue. Ceu pa keut ka pa yuh nan, mawh pa sawn Siyiex awm kawn pwi mai sawn Siyiex chix tawng kheu pa kraih pa lao tix, nawh iak gaig ka Siyiex, keut Siyiex awm kawn pwi heue. Siyiex ang mawh pa jhak kaing jhaw pa yuh pwi, mai ang rieb lox kraih pwi, mawh pa jhak sok rhawm mai krax yum rhawm mai krax appong kawn pwi ka daux tawm taix Nawh Cao heue. (lox kab 16:1-3, 3:5-6)

7. Kham mhai rug (Kham mhai sakse)

Kawm khrit kukaux caw ti mawh pa kham mhai rug ka grawng bwanson pa yuh Siyiex ka daux krax im ju nawh ku ngaix heue phan kham mhai rug yam mawx angah, mawh pa kraih grawng pa ting bwanson krax moh Siyiex ka daux tokaux tix, mai mawh pa kraih pwi mhong grawng pa mhawm Siyeix ka piang tix, sonsang kieh nawh pwi chix yaox chix tawng ka pa ting bwanson Siyiex yuh ka mawx heue.

Pwi tixblah, phan nawh kham sakse sivoie pwi, nawh kraih ngie grawng pa sipub ti yaox ka daux krax im ju tix, mai ang lai hoek ka pa yuh Siyiex son nawh, mawh ngie pa kieh pwi tawng grawng tokaux tix, mai kieh pwi tawng grawng kaing pa yuh tix, ang lai awm kaing pa yuh Siyiex ti deuh ka son nawh heue. Phan pwi tix kaux kaux kham mhai Sakse mai kieh pwi tawng grawng tokaux tix, sakse pa kham nawh an, ang mawh pa kieh nawh pwi tawng ka Siyiex, mhai sakse an, ang rug mawh mhai rug tete, mawh ngie pa kieh pwi tawng grawng tokaux tix heue.

Ceucaw khankix, caw ti deuh bawg yam kham sakse son pwi hun, ku ngaix twah, tix twah (1) kaux, phan ang mawh nan (2) kaux heue. Grawhgrawng nawh krax pa kham sakse, (mhai rug) mawh pa ting ceu daux ju pa im kawn khrit kukaux pwi heue. kawn khrit kukaux , phan ang kham sakse (mhairug), pon ang doh chix tete heue. Kheu kaing an, hoik dawg mawh pa nhie Yesux kawn cau Nawh cao khankix yuh tom yam jah heue. (Kawn cau 1:8) Siyiex laug ka ceu pwi Isarilax sonsang mawh sakse Siyiex heue. Sakse Siyiex pa ah nan sang ah ka pa kieh kawn pwi chix yaox chix tawng ka alo Siyiex mai bwanson pa ting pa lhaong pa yuh Nawh ka son kawn pwi khawmuik heue. (Isayah 43:12) Pa kham sakse, mawh pa kieh pwi yaox ceu pa mhawm Siyiex ka daux krax im ju tix heue. Pwi tak yaox Siyiex ka daux ex kheu pa kham sakse son Nawh heue.

8. Lai rhax khoiyie mai lai rhax yaogyaw ku ceu

Sivoe ang nyang bax jah kaing krub angah, ka dauw bawg yam yuh kaing krub angah, lai rhax khoiyie, lai rhax cubcaw, Lai rhax ra kau, lai rhax loe kaux, lai rhax pon kaux , lai rhax liah kaux, lai rhax kuceu son pa yaogyaw ka ceu kaux Siyiex pa ting pa lhaong, mawh pa ang koe ang chix ka dauw ceucau ku ceucau heue. Grawhgrawng nawh, Siyiex mawh pa keung ti pon krax yaogyaw mai mawh Siyiex pa keung ti yaogyaw ka Nawh cao heue. (Yaogyaw 138:1-2)

Lai rhax pa yaogyaw ka Siyiex ku ceu an, mawh pa kieh rhawm rhi pwi hoek ka Siyiex , mawh pa kieh rhawm rhi pwi haing hiah, mai kieh pwi koe krax gauw rhawm nyawm rhawm heue. Sivoe ang nyang yuh kaing krub, khaw ti yaogyaw ka Siyiex, sonsang kieh rhawm keut pwi pa hoek ka dauw kaing krub ku kaux hoek ka Siyiex mai sonsang kieh rhawm rhi ju khwan pa krub Siyiex khawmuik bhang: singax mai mawh pa thiang ti tik alo phicaux sonsang pon krub ka Siyiex ka dauw pa so kaoh vaoh haing mai ka dauw pa silao dauw khwan heue. (Efesux 5:19-20)

Lai rhax khoiyie (Lai rhax grum lox) nie mawh pa lo ka dauw ceucau khawmuik heue. kheu mawh pa lailaig lailih lox mai paux tix mai mawh pa hawt rhax mai note, Pa mawh lai rhax pa grum lox pa kieh rhawm rhi kawn pwi yaoh yeu kah, pa kieh pwi haing rhawm khawm pa nghiet pa yaow heue. Lox Bek, lox Thiena, lox Ielethu , lox siphrenok , Yam rhax lox grum lox pa mawh lai rhax khoiyie, chix kieh kawn pwi koe krax ih rhawm rhi paux tix, mai chix kieh pwi suhsiah rhawm rhi kah heue. Caw ti kieh lai rhax khoiyie koe ku ceucau mai ku ngaix twah heue.

9. Sau krax tan mai kao son tix son

Krax tan mawh pa yaogyaw bwansom pa yuh Siyiex ka dauw ju pa im ex, mai mawh pa gauw rhawm ti yuh kaing Siyiex sonsang johjhan kaing jhaw Siyiex ting lhaong mai sonsang kieh min plak ngai Siyiex sidawng kheu krax im ju kawn khrit heue. Krax tan dauw Siyiex, ang mawh pa jhak ka pak ngai pwi, ang mawh pa yuh son pon min plak ngai, ang mawh pa yuh ti pon ceu kaux mhawm, ang mawh pa yuh ti hoik beeh glawm, ang mawh pa khin pa kha, ang mawh ka dauw pa silao pa silah ka paux tix, mawh ka dauw krax moh krax rhawm mai ka dauw pa appong ka Siyiex leeingju heue.

Siyiex jhak ka rhawm krax yum rhawm mai rhawm krax moh krax rhawm mai rhawm pa gauw rhawm gauw rhi mai rhawm pa appong kawn pwi ti yuh ka son Nawh cao tom ka sivoe ang ex nyang bax sau krax tan tix ka Siyiex heue. Siyiex mawh pa yaow dee glip, mawh kheu nan, phan sau krax tan mai kao son tix son, kieh mawh pa sau plak sivoe ngai Siyiex, viang kawn pwi ang tawng kawx Siyiex hoik tawng, kheu krax tan mai kao son tix son khankix, mawh pa tawx ka Siyiex mai son kaing jhaw Nawh cao heue.

Krax tan mawh pa lih khaing rhawm krax moh mai rhawm pa sibieh ti tawx, awm pa koe dauw rhawm rhi kaux pwi mawx kaux pwi an, mai awm pa sang mie kaux pwi mawx kaux pwi an ti yuh ka Siyiex heue. Viang mawh nan, kao son tix son ang mawh krax tan, ang mawh awm pa koe rhawm tokaux tix ti yuh kaux mawx kaux an, mawh pa cu nghiet ka lox pa tawm Siyiex ti deuh ka pwi pa yum rhawm khankix, mai mawh pa tawx khaing ka dauw pa pon tix kao son tix son, mai mawh son cao sidiex gumlox bwaw mai son kaing tawx lox bwaw pa mawh kaing Satsana khaing, khaix an, son miex mai mai kawn doe, mai son pwi laux maung; pwi kha rhawm taug mao khankix heue. Been pa sau kao son tix son mai been pa sau krax tan ang awm paux tix, awm an been pa shiao kawx ang awm paux tix heue.

Yam sau mau tan dauw bawg yam yuh kaing krub yam mawx angah, ang mawh sonsang rawg ti pon bwanson, mawh sonsang yaogyaw bwanson pa hoik yuh Siyiex ku ceu heue. Ang mawh pa kieh pwi simawd ceu kaux tix, mawh pa kieh pwi simawd bwanson pa yuh Siyiex ka dauw ku ceu heue. Phan kraik tete telai, ceucau khankix ang lai lo ti koh mau tan mai kao son tix son dauw nyiex bwaw, khaw ti mawh pa tang sau kaux pwi mawx kaux pwi an ka rhawm pa yuh alo Siyiex, krax tan mai kao son tix son pa yuh nan, mawh pa nie lheu mhawm mai mawh pa nie lheu khaw caw plak sivoe ngai Siyiex heue. Pwi tiblax kawx,

phan pi awm ti pao ceu kaux nawh mai carang krax tan nawh, nawh yie chix saux rhawm ka grawng an heue. Ceu pa yuh nan, hoik awm pa ang nawh lai yuh ka Siyiex, mai hoik awm pa yuh nawh son tokaux tix heue. krax tan mai kao son tix son, ang mawh pa hu tau, mawh pa tang: dee ot , mawh pa tang dee shiao, mawh pa tang dee deuh, mawh pa tang krax hu mai mawh pa tix angah , mawh pa tang keut pwi yum rhawm ti yuh awm pa koe ka daux rhawm rhi tix heue. viang mawh nan, kao son tix son mawh pa yuh hawt lox tawm Siyiex mai mawh pa nhie Siyiex pwi yuh ka son cao sidiex mai son kaing jhaw Satsana heue. (Malalkhix 3:10)

10. Ap krax tan mai kao son tix son

Krax tan koe kuceu, krax pa tan ka rhawm rhi, khrax tan ka bawg yam, krax tan ka kaing yuh, krax tan ka lox la tix, krax tan pingnya krax chix krax tawng tix , krax tan ka krax keut krax sawn tix, krax tan ka kraung khrai mau khri tix, inkix khankix mawh pa tan pa yuh pwi ku ngaix, kaux mawx kaux an, pa ang situ awm paox tix heue. Viang mawh kawx nan can ceu an khankix, phan nawh ang tawng mawh pa tawx Siyiex ka tokaux tix, mai phan nawh ang kieh mawh pa yuh son Siyiex, ang chix mawh krax tan, mawh ngie pa mawh awm pa tang lih mawh nawh ngie khaing heue.

Pwi yum rhawm khankix plak nie, yam ap nawh ka krax tan daux ceu cao, yie chix yaox ngie ka mau khri mai kraung khrai ngie khaing, yie chix yaox ngie ka pa iak pa nie ngie khaing, yie chix yaox ngie ka pa ting jum mai pa iak jum ngie khaing, viang mawh nan Yesux jhak ka daux rhawm rhi pwi mai jhak ka rhawm rhi pa koe krax moh mai krax caux rhawm mai krax yum rhawm pa appong ka Siyiex heue. Mawh kheu jao an, phan pwi tix kaux kaux caw ti mawh cao ap krax tan, caw ti tawng grawng krax tan pa koe kuceu ankix, mai khaw ti khrawm ti ap tau ka daux lox dawd ngie, son ang sang kieh bawg yam som nai giexgoing heue. Bawg tixblah, pwi txiblah, yie chix kieh pwi pa tawx krax tan nyawm rhawm ka lox bwan rawg tix, mai ang tie rug mawh pa kraik kix tawng ka alo Siyiex mawh pa yuh ka mawx heue. (Lukax 21:1-4)

Yam ap krax tan daux nyiex bwan angah, daux nyiex ma angah, khaw ti mawh pa khrawm grawng nawh tau, mai khaw ti ap ka daux lox appong pa dawd ngie khaing, kheu Siyiex hoik tawng ka can krax tan an kix khawmuik, tom sivoie ang ex nyang ap ka Nawh cao heue. Viang pwi pa tan kawx, khaw ti chix koe krax fah rhawm ka pa hoik tawng Siyiex ka can ceu pa yuh tix, mai khaw ti ang lai lo ka ceu pa kraik pwi ka krax tan tix sivoie pwi heue. Phan cao pa krax tan caong meung ti kraik ka ceu kaux pwi kaux mawx kaux an, Bawg yam ang kub, phan krox piawm ti kraik ceu kaux pwi, phan ang mawh nan, phan krox lud kraik ceu kaux pwi, pwi an yie chix saux rhawm laux rhawm kah ang mawh lie? mawh kheu nan yam ap krax tan yam mawx, dee mawx kawx angah, mawh pa khaw ti yuh khaw ka alo Siyiex mai ka been pa khaw mai pa hawt jawh pwi ti yuh ka daux ceucau khankix heue.

12. Phat lai sigang khri son sidiex lox bwan

Cao kwang kaing phan ang mawh nan cau ka pwi tix kaux phat lai sigang khri son lox bwan pa sang sidiex heue. Bawg tixblah cao sidiex lox bwan an tang phat ka lai sigang khri pa sang sidiex tix heue. Phan pwi tix kaux kaux phat angah, phan cao sidiex an mawh pa tang phat angah, caw tix phat lai sigang khri son sidiex pa shiang mai lox sidiex an kieh pwi mhong sidawng heue. son lai sigang khri pa sidiex khaw ti phat lai kaing ting ra ceu phan ang mawh nan, dee nie loe ceu ngie khaing heue.

Mawh kheu gumlox bwan mawh pa kied ting ceu khaing grawng kaing tang ceu khankix, phan pwi ang tawng ang mhong gumlox Siyiex kriem kre, kaing krub an ang chix sawn mawh kaing krub pa khaw pa mhawm plak sivoie ngai Siyiex heue. Phan krax pa phat lai Sigang khri ang kriem, gumlox Siyiex ang chix kriem ka daux rhawm rhi pa pa nghiet pa mhong kah heue. Yam phat lai sigang khri, pwi pa phat lai sigang khri an, caw ti giex phuk lai daux taix tix khaw caw, khaix an caw ti kieh lox tix luah sidawng, mai ang khaw ti kieh lai phat tix suksag, khaw ti kieh sidawng mai kieh pakpeung tokaux nyawm ti jhak, kheu mawh nawh pa kieh pwi mhong gumlox Siyiex mai pa yuh tang Siyiex heue.

12. Krai lox pao:

Yam krai lox pao: son kaing ceucaw, mawh pa caw ti sidawng, mawh pa caw ti dawd mai pa caw ti kieh pwi hun tawng ka daux lox pa yie ti nghied heue. Sivoe ang nyang pao lox grawng kaing ceucaw khan kix, cao pa koe beeh glawm pao: lox kukaux, caw ti khre rien ceu lox pa sang pao ti yuh kriem heue.

Koe lox pao: mie ceu, dha ti tiem carang mhawm mhawm, paw yuh ti kieh koe sivix sinax pwi hun, sonsang kieh Siyiex koe min plak ngai kah heue. Pa krai lox pao, mawh pa kieh pwi tawng kaing jhaw Siyiex sonsang mawh pa robrom pwi ti yuh heue. Phan pwi ang sidawng ka grawng lox pao: an, kaing pa sang rom ti yuh kawx, ang lai chix kriem, mawh kheu nan yie chix kieh kaing ceucaw gla kah heue.

13. Sidiex lox bwan

Bawg yam sidiex lox bwan, mawh bawg yam pa nie ting ceu khaing ku ceu heue. Cao pa krai lox bwan kawx mawh pa rieb cau son gumlox Siyiex mai mawh pa yuh tang Siyiex heue. Cao pa krai gumlox Siyiex mawh pa thawk ti kieh pwi tawng alo Siyiex, Cao pa thawk ti kieh pwi tawng pa ahnan, sang ah ka pa ang krai lox alo nexnham tix pie tix gum kawx, pa thawk ti krai ngie lox pa sang kieh Siyiex pwi tawng, pa mawh lox pa lih hoek khaing Siyieh mai pa phlangphlat ti kieh bleeh ka kawm pwi heue. Mawh kheu nan, pwi mawx angah, phan nawh caw ti pon beeh glawm sidiex yam mawx angah, caw ti tawng ka mawh tokaux tix, pa thawk ti krai lox pa phlangphlat hoek khaing Siyiex, mai pa tawx pwi tawng ka alo Siyiex heue.

Cao sidiex mai pwi pa pon ka beeh glawm krai gumlox Siyiex khankix, caw ti khre rien gumlox Siyiex pa sang krai tix kriem kre, caw ti tawx bawg yam tom grum kub mai caw ti rawg bwan son gumlox Siyiex heue. Khaix an, pakpeung tom tokaux tix, kraung ceep tix, mai phuk lai pa shiao tix, bawg yam pa sang shiao tix khankix, caw ti khre rien mhawm mhawm, kheu mawh nawh pa yuh tang Siyiex heue.

14. Lai rhax pluat kaing krub

Lai rhax pluat kaing krub mawh pa ghoik ti yaog min Siyiex mai pa yaogyaw son krax appong kaing krub pa hoik yuh tix khawmuik heue. Caw ti shiao lai rhax pa appong ka lai rhax pa yie ti rhax, phan rhax lai pa chix rhax pwi kukaux, nie mhawm heue. Phan ang lai rhax khawmuik, rhax ngie tix baux, phan ang mawh nan ra baux, nie khaw heue.

Lai rhax ghoik pa mawh lai rhax pluat kaing krub, mawh pa rhax ka daux rhawm pa appong mai pa rhax daux rhawm rhi khwan, pa deeh tawx pong bawg yam mai krax im ju tix khawmuik hoek bleeh ka daux tawm taix keeing Cao Siyiex heue. (Mathiex 26:30)

15. Rawg bwan nawb

Sara ting Cao rawg bwan nawb, mawh pa jhi pakpeung pa tawx Siyiex bwanson ka piang can pwi pa krox jun mai pa krub ka Nawh Cao khawmuik heue. Viang kawm pwi mawh cao pa yaog taix tix kawx, cao pa tawx bwanson mawh Siyiex, mawh kheu nan, phan Sara ting yaog taix tix mai nawb bwan ka piang pwi hun khankix, caw ti tawng mawh pa yuh tang Siyiex mai mawh pa jhi grawng nawb Siyiex bwanson ka piang pwi pa krub ka Nawh cao heue.

Phan rieb ti teei krax nawb bwan ka daux ceu kaux Keeing cao, Kawm cao, mai khwan singax singeh cao, caw ti keut ka Siyiex hoik nawb bwanson ka piang tokaux tix, mai caw ti rieb bwanson pa nhim, pa tawx Siyiex ka daux krax yum rhawm mai daux krax pa fah rhawm tete telai heue. (Lukax 24:50)

16. Amen loe bawg

Khaix hoik sidah kaing krub bawg yam mawx dee mawx angah, chix ti shiao Amen loe bawg heue. pa rhax Amen loe bawg an, mawh pa hoik kaux rhawm mai pa hoik fah rhawm ka ceu pa hoik rieb Siyiex ti teei ka can grawng kaing pa hoik viex hoek plak sivoie dang ngeung Nawh cao heue. Mawh pa rhax loe baux, loe bawg, mawh pa rhax lox awn lox nhim, mawh pa rhax daux pa nyawm ti nghiet mai pa kieh lox situ awm paox tix heue.

Yam rhax Amen loe bawg an, caw ti yuh lox tix awn, mai caw ti yuh lox ti situ grum, mai caw ti tok lox tix tom naog, kheu mawh pa ghoik ti rieb bwanson krax caux rhawm Siyiex mai ka daux rhawm rhi tix mu khaing heue. (1 Retrux 5:14, 2 Petrux 3:18)